



ساینس، روغتیا او د ژوند چاپیریال

شپږم ټولگی

د چاپ کال: ۱۳۹۸ هـ. ش.



ملي سرود

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه پان
لکه لمر پر شنه آسمان
لکه زره وي جاویدان
وایو الله اکبر وایو الله اکبر

دا وطن افغانستان دی
کور د سولې کور د تورې
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هېواد به تل ځلیري
په سینه کې د آسیا به
نوم د حق مودی رهبر

بِسْمِ اللّٰهِ الرَّحْمٰنِ الرَّحِیْمِ



ساینس، روغتیا او د ژوند چاپیریال

شپږم ټولگی

د چاپ کال: ۱۳۹۸ هـ. ش.



د کتاب ځانګړتیاوې

مضمون: ساینس، روغتیا او د ژوند چاپیریال

مؤلفین: د تعلیمي نصاب د ساینس برخې د درسي کتابونو مؤلفین

ادیت کونکي: د پښتو ژبې د ادیت دپارتمنت غړي

ټولګی: شپږم

د متن ژبه: پښتو

انکشاف ورکوونکی: د تعلیمي نصاب د پراختیا او درسي کتابونو د تألیف لوی ریاست

خپروونکی: د پوهنې وزارت د اړیکو او عامه پوهاوي ریاست

د چاپ کال: ۱۳۹۸ هجري شمسي

د چاپ ځای: کابل

چاپ خونه:

برېښنالیک پته: curriculum@moe.gov.af

د درسي کتابونو د چاپ، وېش او پلورلو حق د افغانستان اسلامي جمهوریت د پوهنې

وزارت سره محفوظ دی. په بازار کې یې پلورل او پېرودل منع دي. له سرغړوونکو سره

قانوني چلند کېږي.



د پوهنې د وزیر پیغام

اقراً باسم ربک

د لوی او بښونکي خدای ﷻ شکر په ځای کولو، چې مور ته یې ژوند رابښلی، او د لوست او لیک له نعمت څخه یې برخمن کړي یو، او د الله تعالی پر وروستي پیغمبر محمد مصطفی ﷺ چې الهی لومړنی پیغام ورته (لوستل) و، درود وایو.

څرنګه چې ټولو ته ښکاره ده ۱۳۹۷ هجري لمريز کال د پوهنې د کال په نامه ونومول شو، له دې امله به د گران هېواد ښوونیز نظام، د ژورو بدلونونو شاهد وي. ښوونکي، زده کوونکي، کتاب، ښوونځي، اداره او د والدينو شوراګانې د هېواد د پوهنيز نظام شپږګوني بنسټيز عناصر بلل کيږي، چې د هېواد د ښوونې او روزنې په پراختيا او پرمختيا کې مهم رول لري. په داسې مهم وخت کې د افغانستان د پوهنې وزارت د مشرتابه مقام، د هېواد په ښوونيز نظام کې د ودې او پراختيا په لور بنسټيزو بدلونونو ته ژمن دی.

له همدې امله د ښوونيز نصاب اصلاح او پراختيا، د پوهنې وزارت له مهمو لومړيتوبونو څخه دي. همدارنګه په ښوونځيو، مدرسو او ټولو دولتي او خصوصي ښوونيزو تاسيساتو کې، د درسي کتابونو محتوا، کيفيت او توزيع ته پاملرنه د پوهنې وزارت د چارو په سر کې ځای لري. مور په دې باور يو، چې د باکيفيته درسي کتابونو له شتون پرته، د ښوونې او روزنې اساسي اهدافو ته رسېدلی نشو.

پورتنيو موخو ته د رسېدو او د اغېزناک ښوونيز نظام د رامنځته کولو لپاره، د راتلونکي نسل د روزونکو په توګه، د هېواد له ټولو زړه سواندو ښوونکو، استادانو او مسلکي مديرانو څخه په درناوي هيله کوم، چې د هېواد بچيانو ته دې د درسي کتابونو په تدريس، او د محتوا په لېږدولو کې، هيڅ ډول هڅه او هاند ونه سېموي، او د يوه فعال او په ديني، ملي او انتقادي تفکر سمبال نسل په روزنه کې، زيار او کونښن وکړي. هره ورځ د ژمنې په نوي کولو او د مسؤوليت په درک سره، په دې نيت لوست پيل کړي، چې د نن ورځې گران زده کوونکي به سبا د يوه پرمختللي افغانستان معماران، او د ټولني متمدن او ګټور اوسېدونکي وي.

همدا راز له خوږو زده کوونکو څخه، چې د هېواد ارزښتناکه پانګه ده، غوښتنه لرم، څو له هر فرصت څخه ګټه پورته کړي، او د زده کړې په پروسه کې د ځيرکو او فعالو ګډونوالو په توګه، او ښوونکو ته په درناوي سره، له تدريس څخه ښه او اغېزناکه استفاده وکړي.

په پای کې د ښوونې او روزنې له ټولو پوهانو او د ښوونيز نصاب له مسلکي همکارانو څخه، چې د دې کتاب په ليکلو او چمتو کولو کې يې نه سترې کېدونکې هلې ځلې کړې دي، مننه کوم، او د لوی خدای ﷻ له دربار څخه دوی ته په دې سپېڅلې او انسان جوړوونکې هڅې کې بريا غواړم. د معياري او پرمختللي ښوونيز نظام او د داسې ودان افغانستان په هيله چې وګړي يې خپلواک، پوه او سوکاله وي.

د پوهنې وزير

دكتور محمد ميرويس بلخي



لړلیک

- سرلیکونه مخونه
- ۱ لومړی څپرکی: د انسان د بدن داخلي سیستمونه ۱
- ۲ د انسان بدن کوم داخلي سیستمونه لري؟ ۲
- ۲ د انسان د هاضمې سیستم ۲
- ۴ د انسان دوینې د دوران سیستم ۴
- ۶ د انسان تنفسي سیستم ۶
- ۸ د انسان اطراحي سیستم ۸
- ۱۰ د انسان عصبي سیستم ۱۰

دویم څپرکی: ماده

- ۱۳ ماده او حالتونه یې ۱۳
- ۱۵ د مادې ډولونه ۱۵
- ۱۷ عنصر ۱۷
- ۲۰ مرکب ۲۰
- ۲۲ مخلوطونه ۲۲
- ۲۵ محلول ۲۵

دریم څپرکی: طبیعي زېرمې

- ۲۹ طبیعي زیرمې څه شی دی؟ ۲۹
- ۲۹ ځنگلونه ۲۹
- ۳۱ کانونه ۳۱
- ۳۳ منرالونه (کاني مواد) ۳۳
- ۳۵ تیرې (احجار) ۳۵
- ۳۷ فوسیلونه ۳۷

څلورم څپرکی: انرژي

- ۴۰ انرژي څه شی ده؟ ۴۰
- ۴۲ د انرژي ډولونه ۴۲
- ۴۵ د انرژي بدلونونه ۴۵
- ۴۷ له انرژي څخه سمه گټه اخیستنه ۴۷



پنځم څپرکی: قوه

- ۵۱ قوه څه شی ده
- ۵۴ د قوې ډولونه
- ۵۶ د ځمکې د جاذبې قوه
- ۵۸ اصطکاک
- ۶۰ د اصطکاک گټې او زیانونه

شپږم څپرکی: خوځیدنه (حرکت)

- ۶۳ حرکت څه شی دی
- ۶۵ سرعت او واحدونه یې
- ۶۷ د حرکت مبداء، مسیر او جهت
- ۷۰ د حرکت ډولونه

اووم څپرکی: د ساري ناروغیو لاملونه او ډولونه

- ۷۴ د اوبو ککړتیا
- ۷۶ د خوړو ککړتیا
- ۷۸ د هوا ککړتیا
- ۸۱ نس ناستی او نسخوری (پیچش)
- ۸۳ وچکۍ (محرقه)
- ۸۶ کولرا:
- ۸۹ نری رنځ یا توبرکلوز
- ۹۱ والگی (زکام)
- ۹۳ د ناروغیو له خپریدو څخه مخنیوی

اتم څپرکی: نشه یي توکي او زیانونه یې

- ۹۶ نشه یي توکي
- ۹۸ په بدني روغتیا باندې د نشه یي توکو ناوړه اغیزې
- ۱۰۰ په روانی روغتیا باندې د نشه یي توکو ناوړه اغیزې
- ۱۰۲ په نشه یي توکو باندې له روږدې کیدو څخه مخنیوی


نهم څپرکی ساینس او د هغه اساسي څانگې

- ۱۰۵ ساینس



لومبری خپرکی


د انسان د بدن داخلي سپښتمونه




د انسان بدن کوم داخلي سیستمونه لري؟

د انسان بدن د حیاتي فعالیتونو د سرته رسولو لپاره له یو شمېر سپستمونو څخه جوړ شوی دی چې دلته یې د هاضمې، د وینې دوران، تنفسي، اطراحي او عصبي سپستمونه تر څېړنې لاندې نیسو.

د انسان د هاضمې سیستم




د هاضمې سیستم د نومونو جدول



موخې

- ۱- د بدن د هاضمې سیستم او د هاضمې سیستم د غړو په دندو پوهېدل،
- ۲- د هاضمې سیستم د روغتیا ساتنې توان درلودل،
- ۳- د هاضمې د سیستم اهمیت درک کول.



فعالیت • زده کوونکي دې په ډلو کې د هاضمې سیستم د نومونې جدول په خپلو کتابچو کې وکاروي او له پورتنی شکل سره سم دې ډک کړي.

څه فکر کوئ هغه خواړه چې خورئ يې، له خولې څخه چيرته ځي او د بدن په کومو برخو کې هضميږي.

ستاسو په نظر کوم شيان د انسان د هاضمې سيستم ته زيان رسوي؟
د هاضمې سيستم له خولې، حلقوم، مری، معدې، کولمو او مخرج څخه عبارت دی. د ځيگر او پانکراس غدې هم د هاضمې له سيستم سره د هضم په عمليه کې مهم رول لوبوي. په خوله کې ژبه، غابڼونه او د لارو غدې شاملې دي چې د خوړو په ميده کولو او لمدولو کې عمده رول لري.


خواړه له خولې څخه د حلقوم له لارې مری ته ځي او له مری څخه معدې ته رسيږي. معده يوه عضلوي کڅوړه ده چې خواړه تر يوه حده پورې هضموي او کولمونه يې لېږدوي. کولمې له کوچنيو او لويوکولمو څخه عبارت دي چې ورې کولمې خواړه په بشپړه توگه هضم او بدن ته د جذب وړگرځوي او د خوړو ناهضم شوي مواد له بدن څخه باسي. ځيگر او پانکراس د معدې په څنگ کې پراته دي چې له وړو کولمو سره اړيکې لري او د خوړو په هضم کې مرسته کوي.

د هاضمې سيستم په ساتنه کې بايد پوره پاملرنه وشي. ډېرگرم خواړه خولې، معدې او مری ته تاوان رسوي. هغه خواړه چې سخت اوښه ژوول شوي نه وي، هضم ته ستونزه پيدا کوي، معدې او کولمونه تاوان رسوي. د ککړو او خرابو خوړو خوړل انسان ناروغه کوي.

پوښتنې

۱. د انسان د هاضمې سيستم د غړو نومونه په ترتيب سره ووياست؟
۲. غټی او ورې کولمې کومې دندې لري؟
۳. ځيگر او پانکراس د بدن په کومه برخه کې پراته دي او کومې دندې سرته رسوي؟

د انسان د وینې د دوران سیستم



موخي




۱. د انسان د وینې د دوران د سیستم او غړو پېژندل،
۲. د وینې د دوران د سیستم دندې بیانول،
۳. د وینې د دوران د سیستم ساتنه او اهمیت یې درک کول.

فعالیتونه



- په گروپي ډول خپل کین (چپ) لاس په زړه باندې او د ښي لاس (غټه) گوته د چپ لاس په نبض باندې کېږدئ، څیرشئ چې څه شی احساس کوئ.
- د ولاړیدو او کښیناستو چټک تمرین تر سره کړئ، بیا د خپل زړه پخوانی ټکان له اوسني نبض سره پرتله کړئ.
- د انسان د بدن شکل د چارت او یا د درسي کتاب له مخې وکارئ، وروسته په کې د زړه او د وینې د رگونو موقعیت وټاکئ.

ستاسو په نظر زړه د بدن په کومه برخه کې پروت دی؟
 فکروکړئ او وویاست چې د انسان په بدن کې وینه څه ډول دوران کوي؟
 د وینې د دوران په سیستم کې زړه، رگونه او وینه شامل دي.
 زړه عضلوي غړی دی چې د سینې کینې خوا ته په میل ډول پروت دی او د بدن ټولو برخو ته وینه پمپ کوي.
 د انسان زړه څلور جوفه لري چې له دوو دهلیزونو او دوو بطنونو څخه عبارت دی.
 دوینې رگونه له شریانونو، وریدونو او شعریه عروقو (رگونه نل ته ورته جوړښت لري چې وینه پکې جريان لري) څخه عبارت دي. شریانونه وینه له زړه څخه د بدن ټولو برخو ته رسوي او وریدونه وینه د بدن له ټولو برخو څخه زړه ته لېږدوي.
 شریانونه په وړو رگونو ویشل شوي دي چې د شعریه عروقو په نامه یادېږي.
 شعریه عروق وریدونه او شریانونه سره نښلوي.
 وینه سور رنگه مایع ده. اکسیجن، غذا او نور مواد د بدن مختلفو برخو ته رسوي او له بدن څخه د اضافي او بېکاره موادو په خارجولو کې مرسته کوي. وینه له دوو عمده برخو څخه جوړه شوې ده مایع، پلازما، او جامده برخه یې د وینې کرویات دي. وینه درې عمده برخې لري: سره کرویات، سپین کرویات او د وینې پترکي (دمويه صفحات).




د وینې دوران: وینه له ټول بدن څخه د وریدونو په واسطه جمع کېږي او د نوي ورید په واسطه بڼي دهلیز او بیا بڼي بطن ته ځي. له هغه وروسته سږو ته ځي. هلته هغه کاربن ډای اکساید چې له بدن څخه یې راټول کړی، په سږو کې یې خوشې کوي او پرځای یې له سږو څخه اخلي. وینه کینې دهلیز ته بیا کینې بطن ته ځي او له هغه ځایه د لوی شریان په واسطه ټول بدن ته ویشل کېږي.
 مناسب ورزش د وینې د دوران د سیستم د سلامتیا ضامن دی.

پوښتنې



۱. وینه څه شی ده؟
۲. د وینې د رگونو نومونه واخلئ؟
۳. د وینې د دوران د روغتیا ساتنې لپاره څه باید وشي؟
۴. شریانونه او وریدونه په بدن کې کومې دندې ترسره کوي؟

د انسان تنفسي سيستم



موخي

۱. د تنفسي سيستم پېژندل،
۲. د انسان د تنفسي سيستم غړو بيانول،
۳. د تنفسي سيستم اهميت درک کول.



فعالیتونه



- لومړۍ ډله خپل لاس په سينې باندې کيږدئ او په زوره تنفس وکړئ څه احساس کوئ، په خپلو کې سره بحث وکړئ؟
- دويمه ډله د اوبو په يو گيلاس کې د چای د کاشوغې په اندازه چونه حل کړئ او پرېږدئ چې رسوب وکړي. وروسته رڼې اوبه په يوه بل گيلاس کې واچوئ او د خود کار قلم د نيچې او يا د نوشابې د پيپ په واسطه پکې پو کړئ، وگورئ چې د نوموړې رڼې مايع په منځ کې څه بدلون را منځته کېږي. په دې هکله سره خبرې اترې وکړئ.

که چپرې خو دقیقې تنفس ونه کړو، څه به پېښ شي؟
په ترتیب سره تنفسي غړي له پوزې، حلقوم، حنجري، قصبه الرېې، برانشي، سرو او هوايي کڅوړو څخه عبارت دي.


د تنفسي غړو په وسیله د اکسیجن اخیستلو اوله بدن څخه د کاربن ډای اکساید د راوتلو عملیې ته تنفس وایي.

کله چې هوا د پوزې له سوریو څخه تیره شي، بیا حلقوم ته، بیا وچې غاري او بیا حنجري ته ور داخلېږي. له حنجري څخه وروسته تونکی (قصبه الرېې) ته ورننوزي.

سږي د سینې د قفس تر منځ ځای لري او د گېلې له بطن څخه د حجاب حاجز په وسیله جلا کېږي. هوا له قصبه الرېې څخه برانشیو ته تیرېږي. ښی برانشي هوا ښي سږي ته او کیڼ برانشي هوا کیڼ سږي ته ورلېږي.

په سږوکې برانشي په ورو څانگو ویشل کېږي چې نوموړې څانگې په خپل وار په خورا وړو څانگو ویشل کېږي. په پای کې په هوايي کڅوړو ختمېږي. د غازونو تبادلې په همدغو هوايي کڅوړوکې صورت نیسي. هوا د پوزې د سوریو له لارې تنفسي نلونو ته ننوزي او سرو ته رسېږي.

تنفس د خولې له لارې هم کیدای شي، خو د خولې په نسبت د پوزې له لارې ښه دی، ځکه هوا د پوزې د سوریو له لارې د نړیو وېستو او مرطوبو موادو په واسطه فلتر کېږي او له خاورو، دورو او میکروبونو څخه پاک کېږي، پاکه او گرمه هوا سرو ته ورننوځي.




د هغو کوټو هوا چې کړکۍ یې تړلي وي، روغتیا ته تاوان رسوي. سپورتي تمرینونه باید په ازاده فضا کې ترسره شي، ځکه په ازاده فضا کې پاکه او تازه هوا وجود لري چې د روغتیا لپاره گټوره ده. د خپل بدن تنفسي سیستم د روغتیا ساتنې لپاره باید د سگرت، چلم او نورو له څکلو څخه په کلکه ډډه وشي.

پوښتنې

۱. د تنفس عملیه څه شی ده؟
۲. د تنفسي سیستم د غړو نومونه په ترتیب سره واخلئ؟
۳. ولې د خولې په نسبت د پوزې له لارې تنفس کول ښه دي؟

د انسان اطراحي سیستم



موخې

۱. د انسان اطراحي سیستم او د هغه په دندو پوهېدل،
۲. د خپل اطراحي سیستم ساتنه او حفاظت کول،
۳. د اطراحي سیستم د اهمیت درک کول.



فعالیتونه




- لومړۍ ډله دې د پورته شکل له مخې د انسان د اطراحي سیستم رسم وکړي او نومونه یې واخلي.
- دویمه ډله د همدې لوست شکل د انسان د پښتورگي د موډل یا کوم حیوان له پښتورگي سره پرتله کړي او بحث پرې وکړي.

ستاسو په نظر که چېرې اضافه او بېکاره مواد له بدن څخه لرې (طرح) نه شي، څه به پېښ شي؟ د بدن هغه غړي چې د هغو په وسيله د انسان له بدن څخه اضافي او فاضله مواد، لکه: ادرار خارجېرې عملیه يې د اطراح په نوم يادېږي.

د اطراحي سيستم غړي له پښتورگو، حالينو، مثاني او حالب (د ادرار وتلو لار) څخه عبارت دي. پښتورگي چې د لوبيا په څير بڼه لري د ملا د تير په دواړو خواوو کې د ملا په برخه کې دي. له هر پښتورگي څخه د حالب په نامه يو نل راوتلی او له مثاني سره نښتی دی.

مثانه د يوې کڅوړې په څير بڼه لري چې د بولي نل له لارې ادرار له بدن څخه د باندې ليردوي. د اړتيا په وخت کې بايد مثانه تشه کړای شي، که نه، نو انسان ناروغېږي.

د پښتورگو دندې له بدن څخه د ادرار او نورو اضافي موادو طرح کول دي. د پښتورگو د روغتيا او فعال ساتلو لپاره بايد په کافي اندازه د څښلو اوبه، پاک او گټور مايعات وڅښل شي. ځکه اضافي مواد په اوبو کې حلېږي او پښتورگي يې په اسانۍ سره طرح (ايستلی) کولی شي. د الکولي مشروباتو له څښلو څخه بايد ډډه وشي، ځکه چې پښتورگي تخريبوي چې په پايله کې له بدن څخه زهري مواد نه ايستل کېږي او د انسان د مړينې سبب گرځي.




پوښتنې



۱. پښتورگي د بدن په کومه برخه کې ځای لري او څه ډول شکل لري؟
۲. هغه نلونه چې پښتورگي له مثاني سره نښلوي، څه نومېږي؟
۳. د پښتورگو دنده څه ده؟

د انسان عصبي سیستم



موخي

۱. د انسان عصبي سیستم او د عصبي سیستم د غړو په دنده پوهېدل،
۲. د عصبي سیستم د ساتنې بیانول،
۳. د عصبي سیستم اهمیت درک کول.



فعالیتونه



- لومړۍ ډله د انسان د عصبي سیستم د غړو بېلا بېلې برخې د پورته شکل له مخې په خپلو کتابچوکې وکارئ؟
- دویمه ډله په دې هکله چې د انسان عصبي سیستم ته کوم شيان تاوان رسوي، یو له بل سره خبرې او بحث وکړئ او پایله دي ولیکئ؟
- درېمه ډله په دې هکله بحث او خبرې وکړي او ولیکئ چې عصبي سیستم د انسان په بدن کې څه ارزښت لري؟

ستاسو په فکر د بدن فعالیتونه د څه شي په وسیله کنترول او اداره کېږي؟
عصبي سیستم د چاپیریال لا ملونه درک او د بدن ټول فعالیتونه کنترول او اداره کوي.
عصبي سیستم له دريو لاندېنيو برخو څخه عبارت دی:

۱- مرکزي عصبي سيستم

۲- محيطي عصبي سيستم

۳- خودکار عصبي سيستم

په مرکزي عصبي سيستم کې دماغ او شوکي نخاع شامل دي. دماغ په درو برخو، يعنې اکبر دماغ، اصغر دماغ او مستطيلي نخاع باندې ويشل شوي دي. اکبر دماغ د بدن د بېلابېلو غړو دندې کنترول او تنظيموي. اصغر دماغ د بدن د ارادي عضلاتو فعاليتونه او موازنه تنظيموي. مستطيلي نخاع د بدن غير ارادي دندې، لکه: هضم، تنفس، د زړه ټکان، د وينې رگونه، کانگې، پرنجی او نور اداره او کنترولوي. شوکي نخاع د ملاتير (شمزی) دننه موقعيت لري چې د هغه دنده له بدن څخه دماغ ته اوله دماغ څخه حسي غړو ته پيغام رسول دي. هغه رشتې چې له دماغ (شوکی نخاع) څخه راووځي د بدن ټولو برخو ته خپرې شوي دي. د محيطي عصبي سيستم په نامه يادېږي چې له حسي او حرکي رشتو څخه عبارت دي. د نورو داخلي غړو فعاليتونه د خودکار عصبي سيستم په وسيله کنترولېږي. د دماغ د ستړيا د لرې کولو لپاره خورا ښه کار خوب يا استراحت دی. ماشومان د لوبانو په نسبت بايد زيات ویده شي، ځکه د هغوی بدن د ودې او انکشاف په حالت کې دی او پوره خوب ته اړتيا لري. دماغ ته زيان رسيدل د ليونتوب حتا د مړينې سبب کېږي. دخانيات څکول او الکولي مشروبات څښل دماغ ته تاوان رسوي، بايد له هغو څخه په کلکه مخنيوی وکړو.

پوښتنې



۱. د انسان عصبي سيستم په کومو برخو ويشل شوی دی؟
۲. د اصغر دماغ دنده څه شی ده؟
۳. مستطيلي نخاع په کوم ځای کې موقعيت لري؟
۴. شوکي نخاع په کومه برخه کې موقعيت لري؟
۵. کوم شيان دماغ ته تاوان رسوي؟

دویم خیرکی

مادہ



ماده او حالتونه يې



موخي



- ۱- د مادي د حالاتو په هکله معلومات تر لاسه کول،
- ۲- د خپل چاپيريال موادو د حالتونو له يو بل څخه توپيرونه،
- ۳- د بيلا بيلو موادو د حالتونو د بدلونونو درک کول.

فعاليتونه



- لومړۍ ډله: لږ څه کنگل (جامدې اوبه) دې واخلي او تودوخه دې ورکړي تر څو وييلې شي ، لکه چې وييلې شو ، دهغه د وييلې کيدو د تودوخې درجه دې د ترماتر په واسطه وټاکي ، لاسته راغلې پايلې دې يادداشت او هم دې د کنگل او د وييلې شوو اوبو د حالت په هکله سره خبرې اترې وکړي .
- دويمه ډله : مايع اوبوته دې تودوخه ورکړي ، تر څو په ايشيدو راشي ، د اوبو د تودوخې درجه مخکې د ايشيدو څخه او وروسته له ايشيدو څخه د ترماتر په واسطه وټاکي او يادداشت دې کړي ، بيا دې د بدلونونو په هکله خبرې وکړي .
- دريمه ډله: د اوبو د ايشيدو په درشل کې دې دهغې پراسونه په يوه سر تړلي لوبني کې چې له بهر څخه په يخ سوړ شوي دي راټول کړي ، بدلونونه دې يادداشت او خبرې دې پرې وکړي .



د خپل چاپیریال مواد مو په کومو حالتونو وینی؟

د مادې تعریف: هر هغه شی چې کتله او حجم ولري، تاسو یې په خپل چاپیریال یا په نړۍ کې وینی، د مادې په نامه یادېږي. هغه مواد چې په طبیعت کې لیدل کېږي، درې حالت لري چې عبارت له جامد، مایع او غاز څخه دي.

جامد حالت: جامد مواد سخت او کلک دي چې د ذرو د جذب قوه یې قوي او ډیر سره نژدې دي. له دې امله جامد مواد ټاکلی شکل او حجم لري؛ لکه: تیره، لرگي، اوسپنه، بښینه او داسې نور.

مایع حالت: د مایع موادو ذرې د جامدو موادو د ذرو په نسبت لږ څه زیات واټن لري، نو څه ناڅه د هغوی د ذرو ترمنځ د جاذبې لږه قوه شته او دکمې قوې په واسطه سره نښلول شوي دي چې لږ څه حرکت لري، نو په یوه ټاکلي واټن خپل ځایونه بدلولی شي، له دې امله مایع اجسام ټاکلی حجم او غیر ثابت شکل لري، لکه: اوبه، تیل، ویلي شوي فلزونه او نور.

غازي حالت: هغه مواد چې د گاز حالت لري، د هغو د ذرو ترمنځ د جاذبې قوه خورا لږه ده چې له یو بل څخه څه ناڅه په یوه لږې واټن کې شتون لري او حرکت یې چټک دی، له دې امله گازونه ټاکلی حجم او شکل نه لري؛ لکه: هوا، اکسیجن، نایتروجن، کاربن ډای اکساید، د اوبو پراس او داسې نور. د مادې درې گوني حالتونه د تودوخې او انرژۍ په واسطه له یوه حالت څخه بل حالت ته بدلون مومي که چیرې یوه جامده ماده؛ لکه: کنگل، شمع او فلزونه ته تودوخه ورکړل شي؛ نو د مایع حالت ځانته غوره کوي. که چیرې مایع ته تودوخه ورکړل شي، په گاز بدلون مومي، لکه: که اوبه، الکول او نور د تودوخې په واسطه په گاز بدلېږي.


که چیرې گازونه یا مایع سره کړای شي، یعنې تودوخه او انرژي یې وویستل شي، په پایله کې گازونه په مایعاتو او مایعاتو په جامداتو بدلون مومي؛ لکه: د اوبو د پراسونو کنگل کیدل، د اوبو د څاخکو بدلون په واورې، رلی او داسې نورو.

پوښتنې



- ۱ - ماده په څو حالتونو موندل کېږي؟ معلومات ورکړئ.
- ۲ - د جامدې مادې څو ځانگړې ځانگړتیاوې ولیکئ .
- ۳ - د تودوخې په زیاتیدو د مادې په حالت کې کوم بدلونونه لیدل کېږي؟ ولې؟

د مادې ډولونه



موخې



- ۱- د خالصو او ناخالصو موادو د ځانگړتياوو په هکله زده کړه،
- ۲- له ناخالصو موادو څخه د خالص موادو توپير،
- ۳- په خپل ژوند کې له خالصو او ناخالصو اړينو موادو څخه گټه اخيستل.

فعاليتونه



- لومړۍ ډله: دچنبلو يوگيلاس اوبه، لږڅه بوره يا مالگه دې حل کړي د رنگ، بوی و خوند له پلوه دې وگوري، د خپلې ليدنې په هکله دې سره خبرې وکړي.
- دويمه ډله: لږڅه مالگه دې په اوبو کې حل کړي، خوند، رنگ او بوی ته دې ځير شي، د لومړنيو او لاسته راغلو محلولونو د خواصو په هکله دې سره خبرې اترې وکړي.



د ژوندیو موجوداتو په ژوند کې د موادو د اهمیت په هکله څه ویلی شئ؟
د دې سرلیک لاندې د موادو د نوعیت په پام کې نیولو سره، دوی په خالصو و ناخالصو موادو ویشل شوي چې له اهمیت سره یې زده کوو.

ټول هغه مواد چې نړۍ یې جوړه کړې ده، جامد، مایع او یا د گاز حالت چې لري، د نوعیت او ترکیب له امله یا خالص (هم جنس) او یا ناخالص (غیر همجنس) دي.

خالص مواد: خالص مواد له هغو موادو څخه عبارت دي چې وړې ذرې یې هم د ترکیب او جوړښت له امله یوشان ترکیب او خواص لري، لکه: خالصې اوبه، د خوړو مالګه، بوره، سره زر، سپین زر، پوتاشیم، المونیم او نور خالص مواد دي. د دې موادو خورا وړې ټوټې هم سره ورته خواص لري.

د اوسپنې، سرو زرو او سپینو زرو خورا کوچنۍ ذرې بیا هم د همدوی (اوسپنې، سرو زرو او سپینو زرو) خواص لري.

اوبه، بوره او مالګه چې له بېلابېلو عناصرو (خالص موادو) څخه جوړ شوي دي، د مرکبونو په نامه یادېږي، خو اوسپنه، سپین زر او د سرو زرو جسمونه چې یوازې له یو ډول مادې څخه جوړ شوي دي، دوی د عنصرونو په نامه یادېږي. د دې موادو په هکله به په راتلونکو لوستونو کې معلومات ترلاسه کړئ.

ناخالص مواد: ناخالص مواد له هغو موادو څخه عبارت دي چې خورا کوچنۍ برخې یې هم د اصلي موادو خواص نه لري، لکه: د اوسپنې د پوډرو او د سلفرو مخلوط او داسې نور. زیاتره مواد چې په طبیعت کې شتون لري، خالص نه دي، خود خالص موادو مخلوط، یعنې: د عنصر او مرکبونو مخلوط دی.

انسانان د خپل ژوند د ورځنیو اړتیاوو د پوره کولو لپاره، دا مواد د بېلابېلو لارو په کارولو یو له بل څخه جلا کوي او ورڅخه ګټه اخلي؛ لکه: د براس د عملیې په واسطه د سیندونو له اوبو څخه د مالګې لاسته راوړل، د فلتر د طریقې په واسطه له خړو اوبو څخه پاک کيږي او مقطرې اوبه د تقطیر د عملي په واسطه ترلاسه کول او نور دي.

پوښتنې



- ۱- د خالصو موادو او د هغوی د ښو او څرنګوالي په هکله معلومات ورکړئ.
- ۲- کومو موادو ته خالص مواد ویل کېږي؟ په بیلګو سره یې روښانه کړئ.
- ۳- مالګه، اوبه او اوسپنه کوم ډول مواد دي؟ په هکله یې معلومات ورکړئ.

عنصر



Ca کلسیم



Pt پلاتین



Au سره زر



موخي




- ۱- د نړۍ په جوړښت کې د عنصر د اهميت په هکله معلومات تر لاسه کول،
- ۲- عنصرونه د موادو د بنسټيزو جوړښتونو په توگه درک کول،
- ۳- له وړو ذرو څخه د خالصو موادو په جوړيدو باندې باورمند کيدل.


فعاليتونه



- لومړۍ ډله: د يو کاغذ د پاڼو پرمخ دې د اوسپنې پوډر، سلفر او د پنسل تورکي خواړه کړي او د هغو د رنگ او شکل په هکله دې خبرې وکړي.
- دويمه ډله: لږ څه سلفر دې واخلي او د کاغذ د پاڼې پر مخ دې وشيندي او د هغه ذرې دې په ځير وگوري، د زرو د ورته والي او توپير په هکله دې خبرې او اترې وکړي.
- دريمه ډله: د پنسل تورکي دې له پنسل تراش څخه واخلي او د کاغذ د پاڼې پرمخ دې وموښي او د نوموړو ذرو په څرنگوالي دې خبرې وکړي.



داوسپنې میده گي




د پنسل تورکي



سلفر



Ca مس



Cr کروم

د تیرو ورکړل شوو معلوماتو پر بنسټ د عنصر په هکله څه فکر کوئ؟

ستاسو له نظره د یوه عنصر کوچنی ذرې، د خواصو له امله سره توپیر لري؟

عنصرونه له هغو خالصو موادو څخه عبارت دي چې خورا کوچنی ذرې (اتومونه) یې یوشان جوړښت او خاصیت لري، لکه: سره زر، سپین زر، اوسپنه، کاربن، سلفر، سرب، اکسیجن، نایتروجن، کلورین، برومین او نور، یا عنصر د اتومونو هغه مجموعه ده چې عین اټومي نمبر او عین خواص لري.

تر اوسه ۹۲ عنصره له طبیعت څخه او نور په مصنوعي ډول د انسانانو په واسطه جوړ شوي دي. د عنصرونو بنسټیزې ذرې د اتومونو په نامه یادېږي چې په کیمیاوي تعاملونو کې برخه اخلي او د بیلابیلو کیمیاوي مرکبونو په جوړولو کې د یو واحد جز په توګه برخه اخلي، اتوم هم له خورا وړو ذرو، لکه: پروتونونو، نیوترونونو، الکترونونو او له نورو ذرو څخه جوړ شوي دي.

عنصرونه په جامد حالت، لکه: اوسپنه، سپین زر، سره زر، سرب، ایوډین او نور دي. په مایع حالت، لکه: پاره (سیماب) او برومین او د غاز په حالت، لکه: اکسیجن، هایډروجن، نایتروجن، کلورین، هیلیم، نیون، آرګون، کریټون، زینون او رادون میندل کېږي.

سمبول (د یو عنصر د نوم لنډه نښه):

سمبول د یوه عنصر د انګریزي یا لاتیني نوم لنډه نښه ده چې د عنصر د نوم لومړۍ توری دی او د انګریزي الفبا په لوبو تورو لیکل کېږي، د بیلګې په توګه: د نایتروجن (Nitrogen) سمبول N، د اکسیجن (Oxygen) سمبول O، د کاربن (Carbon) سمبول C او همداسې نور دي.

که چیرته د دوو عنصرونو لاتین نومونه په یوشان تورو پیل شوي وي، نو د نوموړو عنصرونو د نوم یو بل توری هم د لوی توري ترڅنګ په کوچني توري لیکي، د بیلګې په ډول: د کلورین (Chlorine) سمبول Cl، د سوډیم (Natrium) سمبول Na، د کلسیم (Calcium) سمبول Ca او نور دي.

اتومونه: د عنصرونو له هغو بنسټیزو ذرو څخه عبارت دي چې د اړوندو عنصرونو ټول خواص لري او له هستې (د اټوم مرکزي برخه) او له قشرونو (الکتروني قشرونه) څخه جوړ شوي دي.

هسته: د اټوم هغه مرکزي برخه ده چې د اټوم کتله یې جوړه کړې ده، پروتونونه (p)، نیوترونونه (n) او نورې ذرې په کې شتون لري، د پروتونو او نیوترونو کتلې سره څه ناڅه یوشان دي، خو د پروتونونو چارج مثبت او نیوترونه د بریښنايي چارج له امله خنثا دي.

الکتروني قشرونه: الکترونونه د اتومونو خورا کوچنی ذرې دي چې د اټوم د هستې د شاوخوا


په ټاکلو قشرونو کې په چټکتیا سره ګرځي او منفي واحد چارج لري، کتله یې د پروتون یا نیوترون $\frac{1}{1840}$ برخې سره سمون لري یا په بل عبارت د الکترون کتله 1840 وارې د پروتون یا نیوترون له کتلې څخه کوچنۍ ده.




د دې لپاره چې د یو عنصر اټوم په طبیعت کې د چارج له امله خنثا دي، نو تل د الکترونونو شمیر یې د پروتون له شمیر سره مساوي دی، یعنې $(e^- = P^+)$. د پروتونو شمیر د اټومي نمبر په نامه یادېږي، دیبلگې په توګه: دلاندنیو عنصرونو اټومي جوړښتونه دا مطلب روښانه کوي:




دهایدروجن اټومي جوړښت



د اکسیجن اټومي جوړښت



دنایتروجن اټومي جوړښت



د کاربن اټومي جوړښت


عنصر د ټولو عضوي (ژونديو) موجوداتو او غیر عضوي (کاني موادو) مرکبونو بنسټ جوړکړی دی، نو ځکه د طبیعت د موادو په جوړښت کې ځانګړی اهمیت لري.

پوښتنې




- ۱- عنصر تعریف او د هغه د اجزاو نومونه وویاست.
- ۲- پروتون او نیوترون سره څه توپیر لري؟ الکترون کومه ذره ده؟
- ۳- له طبیعت څخه څو عنصرونه لاسته راغلي دي؟ له هغو څخه د پنځو نومونه یې ولیکئ.
- ۴- د کاربن، نایتروجن، فاسفورس، اوسپنه، سوډیم او د المونیم سمبولونه ولیکئ.

مرکب



نیل توتیا



مالگه



موخې



- ۱- د مرکب په هکله معلومات تر لاسه کول،
- ۲- په نړۍ کې د کیمیاوي مرکبونو اهمیت درک کول،
- ۳- د مرکبونو په بیلابیلو ډولونو، شکلونو او خواصو باندې باورمند کیدل.

فعالیتونه



- د زده کوونکو یوه ډله چې د خوړو د مالگې بلورونه وڅکی او هم دې د سوډیم فلز پرته له لاس وهلو څخه وگوري، د خپلې لاسته راوړنې په هکله دې خبرې وکړي.
- د زده کوونکو بله ډله چې د بورې خوند وگوري او د سکرو یا کاربن بوی دې حس او رنگ ته دې پام وکړي.
- د زده کوونکو دریمه ډله چې د خوړو مالگې او بورې د رنگ، بوی او خوند په هکله خبرې اترې وکړي.



بوره



مالگه



سوډیم دخاورو په تیلو کې

سکاره (کاربن)

د پخوانيو معلومات په رڼا کې ووياست چې اوبه عنصر دی که مرکب؟ ستاسو له نظره د اوبو خواص د هغې د جوړوونکو عناصرو، يعنې: د اکسيجن او هايډروجن له خواصو سره څه توپير لري؟ په طبيعت کې د کيمياوي مرکبونو د اهميت په هکله مو څه زده دي؟ کيمياوي مرکبونه له هغو خالصو موادو څخه عبارت دي چې د بېلابېلو عناصرونو دوو يا څو اتومونو له کيمياوي تعامل څخه جوړ شوي دي، د بيلگې په توگه: اوبه چې يوبې رنگه، بې بويه او بې خونده مایع ده، له دوو عناصرو، يعنې: اکسيجن او هايډروجن څخه چې رنگ او بوی نه لري، په ۱:۲ حجمي نسبت (دوه هايډروجن او يو اکسيجن) سره جوړه شوې دي، د هايډروجن او اکسيجن کتلو نسبت په اوبو کې ۸:۱ دی. د خوړو مالگه له سوډيم او کلورين څخه جوړه شوې ده چې سوډيم يوزهرې فلز او کلورين يو وژونکی زهرې ژير بخن شين رنگه گاز دی. څرنگه چې ليدل کېږي د يو کيمياوي مرکب په جوړښت کې اړونده عناصرونه خپل خواص له لاسه ورکوي او مرکب له نوي خواص سره جوړوي.

مالیکول: مالیکول دوو يا څو اتومونو د يو ځای کيدو او له ترکيب څخه جوړ شوی دی چې د اړوند مرکب ټول خواص لري، د مالیکول په نامه يادېږي، لکه: H_2O

د مرکبونو فورمول

د يو عنصر نوم د هغه د نوم د سمبول په واسطه چې يوه نښه ده، ښودل کېږي. همدارنگه د يو مرکب مالیکول هم د فورمول په واسطه چې د مرکب د جوړوونکو عناصرونو د سمبولونو له مجموعې څخه عبارت دی، ښودل کېږي، د بيلگې په توگه: د اوبو مالیکولي فورمول چې په ترکيب کې يې يو اتوم اکسيجن او دوه اتومه هايډروجن شتون لري، له H_2O څخه عبارت دی. هغه عدد چې د يو عنصر د سمبول مخې ته په ټيټه برخه کې ليکل شوی وي، د همدې عنصر د اتومونو شمير ښيي، د بيلگې په توگه: د ميثان د غاز مالیکولي فورمول چې CH_4 دی، له څلورو اتومو هايډروجن او يو اتوم کاربن څخه جوړ شوی دی چې په دې فورمول کې د هايډروجن ۴ اتومونه راښيي، د کاربن او هايډروجن نسبت ۱:۴ (يو کاربن او ۴ هايډروجن) دی. له پورتنیو مطالبو څخه څرگندېږي چې ټول مواد که د ژونديو او غير ژونديو موجوداتو په ترکيب کې شته دي، له بېلابېلو عناصرونو څخه جوړ شوي دي، له دې امله مرکبونه ډير ارزښت لري.

پوښتنې

- ۱- اوبه عنصر دی او يا دا چې کيميايي مرکب دی؟
- ۲- په نړۍ کې د اوبو د اهميت او په خپل ورځني ژوند کې د اوبو په هکله معلومات ورکړئ.
- ۳- مالیکول تعريف کړئ او هم د د مرکب د جوړوونکو اجزاو نومونه وليکئ.

مخلوطونه



موخي



- ۱- د مخلوطونو په هکله معلومات تر لاسه کول،
- ۲- د مخلوطونو درک د غیر متجانس موادو په توګه،
- ۳- له مخلوطونو څخه په ورځني ژوند کې د ګټو اخیستلو وړتیا.

فعالیتونه



- د زده کوونکو یوه ډله دې لږڅه خاوره په یو بیګر کې چې اوبه په کې شتون ولري، واچوي او د جوړشوي مخلوط څرنګوالی دې وڅیړي. وروسته دې هغه د یو فلتر کاغذ او کیف په واسطه په یو بل بیګر کې فلتر کړي، د خپلو کتنو پایلې دې یو له بل سره ګډې کړي او خبرې اترې دې پرې وکړي.
- د زده کوونکو دویمه ډله دې د اوسپنې پوډر او سلفر سره مخلوط کړي، بیا دې مقناطیس ورته نژدې کړي، په خپلو کتنو باندې دې خبرې اترې وکړي.
- د زده کوونکو دریمه ډله دې د سلفر او اوسپنې مخلوط ته په یو کاشي لوبښي کې تودوخه ورکړي، ښايي یوه جامده ماده جوړه شي، دې مادې ته دې مقناطیس ورته نژدې کړي، څه به پېښ شي؟ په دې باندې دې خبرې اترې وکړي.




سلفر



د اوسپنې او د سلفر مخلوط




اوسپنه



د اوسپني او سلفر گرم شوی مخلوط



د اوسپني پودر



آیا د مخلولونو اجزاوې له یوځای کیدو څخه وروسته خپل لومړنی خواص له لاسه ورکوي او یاکنه؟
مخلوط له هغې مادې څخه عبارت دی چې له دوو یا څو خالصو موادو (عنصر یا مرکبونو) څخه چې
په فزیکي توګه یو ځای شوي وي، جوړېږي.

د یو مخلوط خورا وړه برخه یا ذره د نوعیت له امله له نورو برخو څخه توپیر لري.

د یو مخلوط اجزاوې په ټاکلي نسبت نه دي یوځای شوي.

د یو مخلوط اجزاوې د فزیکي ساده لارو په واسطه، لکه: مقناطیس، فلترکول، براس او نورو لارو په
واسطه په اسانۍ سره جلا کیدای شي، د بیلګې په توګه: د اوسپینې پودر او د سلفر له مخلوط څخه
د مقناطیس په واسطه اوسپنه جذب او سلفر پاتې کېږي، په همدې توګه د اوبو او بورې یا مالګې او
اوبو له مخلوطونو (مخلولونو) څخه د تودوخې په واسطه اوبه براس کېږي او د لوښي په لاندنې برخې
کې بوره یا مالګه پاتې کېږي.

که چیرې یو مخلوط، لکه: د اوسپنې پوډر او سلفر ته تودوخه ورکړل شي، یوه نوې تور رنگه ماده جوړېږي چې مقناطیس ورباندې اغیزه نه لري، دا ماده یو کیمیاوي مرکب دی چې د اوسپنې سلفاید په نامه یادېږي او فورمول یې Fes دی.

د یو مرکب په جوړښت کې جوړوونکې اجزاوې خپل ځانگړي خواص له لاسه ورکوي، لکه: د اوسپنې په سلفاید کې د اوسپنې او سلفر خاصیتونه په بشپړه توگه نه لیدل کېږي.

د یو مخلوط په جوړښت کې د هغه جوړوونکې اجزاوې خپل خاصیتونه له لاسه نه ورکوي، لکه: د اوبو او مالگې د مخلوط خوند تریو او د بورې او د اوبو د مخلوط خوندخوږ وي.

پوښتنې



- ۱- مخلوط تعریف کړئ او د ډولونو نومونه یې وواياست، د هغوی توپیر هم روښانه کړئ.
- ۲- د مخلوط او مرکب تر منځ توپیر به څه شی وي؟ په هکله یې معلومات ورکړئ.
- ۲- آیا د مخلوطونو اجزاوې له یوځای کیدو څخه وروسته خپل لومړني خواص له لاسه ورکوي او یا کنه؟
- ۴- په سل گرامو اوبو کې شل گرامه بوره حل شوې ده، د لاسته راغلي محلول مقدار به څومره وي؟

محلول



د نیل توتیا محلول



موخې




- ۱- په مایع کې د جامدو موادو د حلیدو زده کړه،
- ۲- د موادو د حل کیدلو اندازه کول او د محلولو جوړیدل بیان کړای شي،
- ۳- په ورځني ژوند کې د محلولونو په ځانگړي اهمیت باندې باور مند کیدل.


فعالیتونه



- لومړۍ ډله : لږ څه د خواړو مالگه دې په اوبو لرونکي بیګر کې واچوي، وروسته له حلیدو څخه دې د رنگ، بوی، خوند او د جوړ شوي محلول په منځ کې د مالگې د ذرو د خپریدو څرنګوالي باندې دې خبرې او اترې وکړي.
- دویمه ډله : لږ څه بوره دې په اوبو کې حل کړي او د جوړ شوي محلول د رنگ، بوی او خوند او د بورې د ذرو د خپریدو په هکله دې خبرې او اترې وکړي.
- دریمه ډله: لږ څه تیل په اوبو لرونکي بیګر کې او لږ څه د تباشیر پوډر دې په بل بیګر کې چې اوبو په کې وي، واچوي او دواړه بیګرونه دې وپنوروي. وروسته دې د نوموړو موادو د حلیدو او نه حلیدو په هکله سره خبرې او اترې وکړي.



د اوبو او رنگ محلول



د اوبو او بورې محلول د رنگ او اوبو محلول د اوبو او مالگې محلول

ستاسو له نظره کوم ډول مخلوط ته محلول وايي؟

په عمومي توګه محلول له دوو برخو څخه جوړ شوی دی چې حل کیدونکې ماده یا منحلې ماده، لکه: بوره، مالګه او نور، حل کوونکې چې د محلول په نامه هم یادېږي، لکه: اوبه، الکل او نور دي. محلول د حل کیدونکې مادې او حل کوونکې مادې له مجموعې څخه عبارت دی:

حل کیدونکې ماده + حل کوونکې ماده = محلول

د بیلګې په توګه: بوره + اوبه = د بورې محلول

د یو محلول په جوړېدو کې حل کیدونکې د مادې ذرې او مالیکولونه په حل کوونکې مادې کې تیتیري او پراختیا مومي او د ذرو (مالیکولونو) ترمنځ یو فزیکي عمل ترسره کېږي، نو له دې امله د یو محلول خورا کوچنی برخه له اړوند محلول سره یوشان فزیکي او کیمیاوي خواص لري. په عمومي توګه په یو محلول کې د حل کوونکې مادې د کچې نسبت له حل کیدونکې مادې څخه خورا زیات وي.

په هغو محلولونو کې چې د حل کیدونکې مادې کچه څه ناڅه لږ وي، د نري (رقیق) محلول په نامه یادېږي، که چیرې د حل کیدونکې مادې کچه زیاته وي، دا محلول د ټینګ (غلظت) محلول په نامه یادېږي او که چیرې د حل کیدونکې مادې کچه په حل کوونکې مادې کې تر اعظمي حد پورې رسیدلې وي، کوم چې نور د حل کوونکې مادې حلیدل ناشوني وي، دې ډول محلول ته مشبوع محلول ویل کېږي.

څرنګه چې د حل کیدونکې مادې بېلابېل ډولونه، لکه: بوره، مالګه، نیل توتیا، کاربن ډای اکساید او نور شته دي، نو د حل کوونکې مادې بېلابېل ډولونه، لکه: اوبه، بنزین، الکل، ایترا او نور هم شتون لري، خو اوبه چې زیات شیان لږ او یا په ډیره کچه حلوي، د ښه محلول په نوم یادېږي او اړوند محلول ته یې اوبلن محلول وايي.

هغه مواد چې په اوبو کې نه حلېږي او لاندې کښیني، د غیر منحلې موادو په نامه یادېږي، لکه: د تباشیر پوډر او نور په اوبو کې نه حلېږي.

محلولونه په صنعت، روغتیا (طبابت)، کرنه او ژونديو موجوداتو (حيواناتو او نباتاتو) په حیاتي چارو او فعالیتونو کې ارزښت لري، د بیلګې په توګه: رنگونه، سیرومونه او ټول محلولونه حیاتي ارزښت لري، همدارنګه د نباتاتو د رینسو په واسطه د کاني موادو جذب د محلولونو په بڼه ترسره کېږي، په بدن کې

چې د خوړو موادو هضم (میتابولیزم) او جذب ترسره کیږي، ټول د شربتونو د محلولونو په ډولونو ترسره او جذبیږي.

پوښتنې

- ۱- د غیر متجانسو مخلوطونو او متجانسو مخلوطونو (محلول) تر منځ توپیر روښانه کړئ.
- ۲- د یوه محلول اجزاوې په لټه توګه روښانه کړئ.
- ۳- مشبوع محلولونه له غیر مشبوع محلولونو څخه څه توپیر لري؟ روښانه یې کړئ.
- ۴- معدني اوبه، د وپالو اوبه، د سمندرونو اوبه د سیندونو اوبه او د چینو اوبه به مرکبونه او که محلولونه دي، په هکله یې معلومات ورکړئ.

دریم خپرکی طبیعی زپرہی



طبيعي زیرمې څه شی دي؟

له هغو زیرمو څخه عبارت دي چې په طبیعت کې شتون لري او وگړي له هغوی څخه دخپل پاتې کیدو لپاره په مستقیمه توگه او یا غیر مستقیمه توگه گټه اخلي چې په دې څپرکي کې څیړل کیږي.

ځنگلونه




موخي

- ۱- د ځنگلونو پیژندل او په هکله یې معلومات تر لاسه کول،
- ۲- ځنگلونه د گټورو د سرچینو په توگه درکول،
- ۳- په ژوند کې د ځنگلونو د آسانتیا د ښو لاملو په توگه باورمند کیدل .



فعالیتونه

– زده کوونکي د ځنگلونو په هکله خبرې وکړي او بیا دې ولیکي چې په چاپیریال کې یې ځنگل څه ارزښت لري او په کومو برخو کې ورڅخه گټه اخیستل کیږي همدارنگه دې ووایي چې څه رنگه د ځنگلونو له منځه تللو څخه مخنیوی وکړو؟



ستاسو له نظره کوم ډول ځايونو ته ځنگل وايي؟

په ځنگل کې کوم شيان پيدا کېږي؟

ځنگل له هغه چاپيريال څخه عبارت دی چې په هغه کې ډول، ډول ونې او بوټي موندل کېږي. په ځنگلونو کې د ونو بېلا بېل ډولونه، لکه: جنغوزي، پستې، ولې، ارچه، سبر، ناجو او نور موندل کېږي.

په ځينو ځنگلونو کې وانه ډوله نباتات شنه کېږي چې د ژوو لپاره بڼه خواره وي.

ځنگلونه او ونې د الوتونکو او وحشي ژوو لپاره مناسب پناه ځايونه دي.

که چيرې د ځنگل ونې پرې کړو، هغه الوتونکي چې په ځنگلونو کې ځالې لري، بې ځايه کېږي.

د ځنگل له ونو څخه تعميراتي لرگي چې د کورونو د جوړولو لپاره کارول کېږي، تر لاسه کېږي.

همدا شان د گرمولو، پخولو، د ميزونو، چوکيو، الماريو، دروازو، کرکيو، په کاغذ جوړولو او نورو کې ورڅخه گټه اخيستل کېږي.

ځنگلونه سيمه سمسوره وي او د چاپيريال هوا پاکوي، د باد او باران په وسيله د خاورو له تخريب څخه مخنيوی کوي.

ځنگل د سيلونو له بهېدو څخه مخنيوی کوي.

ځنگلونه د چاپيريال ساتنې او د اقتصادي ارزښت له امله بايد په خپل سر او بې موجه ونه وهل شي، بلکې د هغه په ساتنه کې پاملرنه وشي.

که چيرې د ځنگل د ونو پرې کولو ته اړتيا پيدا شي، بايد د هغه پرځای نور نيا لگي کينول شي. ځنگل ته له اور ورته کيدلو څخه بايد په کلکه ډډه وشي.

پوښتنې



۱. ځنگلونه له کومو اقتصادي ارزښتونو څخه برخمن دي؟

۲. په چاپيريال کې مو د ځنگل ارزښت څه رنگه دی؟

۳. ځنگلونه څنگه وساتو؟

کانونه



موخې



- ۱- د طبيعي زيرمې په توگه د کانونو پيژندنه،
- ۲- د عضوي او غير عضوي موادو کانونه له يوبل څخه توپيرکول،
- ۳- د انسانانو په ژوند کې دې د کانونو ارزښت درک کړي.

فعاليتونه



- زده کوونکي دې په دوه ډلو وویشل شي چې د لاندینيو موادو په باره کې خبرې وکړي چې کوم یو کاني او کوم یې کاني نه دی؟ خپل دلیل دې ووايي:
- اوبه، کنگل، بوره، نفت، بنیینه، مرغله، پنسل، چونه، الماس او سره زر.
- دویمه ډله دې خبرې اترې وکړي چې د تودولو، ودانولو اړتیاوې اوبنکلا او تخنیکي سامان له کومو سرچینو څخه او څه ډول برابرېږي؟



ستاسې په نظر کانونه څه شی دي؟

کاني مواد طبعي سر چيني او تر ځمکې لاندې زيرمې دي.

کانونه په ټوليز ډول په دوو عضوي او غير عضوي برخو ویشل شوي دي:

د ډبرو سکاره، نفت او غاز د عضوي کانونو مواد دي چې د گرمولو، روښانه کولو او د ترانسپورتي وسيلو لپاره د انرژي په توگه موږ ورته اړتياوې لرو.

د عضوي موادو کانونه زياتره له حيواني او نباتي سر چينو څخه تر لاسه کيږي چې د زيات فشار لاندې د حيواني او نباتي جسد ونو له تجزيې او تخريب څخه د وخت په تيريد و سره رامنځته شوي دي.

د غير عضوي موادو کانونه، لکه: سره زر، سپين زر، مس، جست، المونيم، پلاټين، نکل، اوسپنه او نور دي چې زموږ د ژوندانه د اړتيا وړ زياتره وسايل، لکه: ترانسپورتي او برقي وسايل د پخلي لوبښي، د ښکلا او نورو وسايل له هغو څخه جوړ شوي دي.

همدا رنگه نور کاني مواد، لکه: الماس، ياقوت، فيروزه، کورۍ (عقيق)، لاجورد، زمرد، سلفر، گچ، چونه، مرمر، د خواړو مالگه او نور هم د غير عضوي کانونو په ډله کې شميرل کېږي چې په بېلا بېلو مواردو کې ورڅخه گټه اخېستل کېږي. لاندینی تراکتور دکانو د ايستلو وسيله ده.




پوښتنې



۱. کان (معدن) څه شی دی او په څو برخو ویشل شوی دی؟
۲. انسان په خپل ژوند کې له کان څخه څه گټه اخلي؟
۳. د افغانستان د شته کانو په هکله معلومات لرئ؟ د څو کانونو نوم واخلي.
۴. الماس، گچ، چونه، ياقوت، فيروزه، عقيق، کوم ډول کاني مواد دي؟

منرالونه (کاني مواد)



موخي



۱. د منرالونو (کاني موادو) په هکله معلومات تر لاسه کول،
۲. د منرالونو د ظاهري خاصیتونو له مخې، له یو بل څخه د هغوی توپیر کول،
۳. په ورځنۍ ژوند کې د منرالونو د ارزښت درکول.

فعالیتونه



- د زده کوونکو یوه ډله دې د خوړو د مالګې یو کرستل واخلي او د هغه د رنگ، خوند او د پیدایښت د سیمې په هکله دې سره خبرې وکړي.
- د زده کوونکو دویمه ډله دې د گچ یوه ټوټه واخلي، د هغه د جوړښت او خواصو په هکله دې خبرې وکړي او د خبرو پایله دې ولیکي.
- د زده کوونکو دریمه ډله دې د سرو زرو، سپینو زرو او الماسو د ځلا، رنگ او کارولو په هکله دې خبرې وکړي او د خپلو خبرو پایله دې ولیکي.



الماس



یاقوت



زمرد



یادونه : دپورتنیو موادو د ظاهري شکل او جوړښت د کتنې په برخه کې د زده کوونکو ټول گروپونه دې له لاسي عدسیې یا ذره بین څخه ګټه واخلي.

منرالونه له هغو کیمیاوي عنصرونو یا مرکبونو څخه عبارت دي چې د ځمکې په قشر کې موندل کېږي. منرالونه جامد مواد دي چې ځانگړي کرسټالي (بلوري) جوړښت لري.

منرالونه په طبیعت کې په بېلا بېلو ډولونو، شکلونو او رنگونو شته دي چې له شگې او کرپر سره یو ځای او یا د بېلا بېلو تیرو ترمنځ موندل کېږي، لکه: سره زر، سپین زر، مس، الماس د مالگې تیره، د خوړو مالگه، گچ، کلسایت، کوارتز، گرافیت او نور.

د منرالونو مهم خاصیتونه له رنگ، بلوري جوړښت او ځلا څخه عبارت دي، د بیلگې په توگه: یاقوت سور رنگ لري.

ځینې منرالونه کلک (سخت) دي، لکه: الماس چې د تیرو د سوري کولو او بنیښې د پرې کولو لپاره کارول کېږي او د هغه د گرانښت له کبله په کاڼو کې هم په کارېږي.

له ځینو منرالونو څخه په صنعت کې گټه اخیستل کېږي، د بیلگې په توگه: د اوسپنې او گرافیت له یو ځای کیدو څخه پولاد جوړوي او هم له گرافیت څخه د پنسل په جوړولو کې گټه اخیستل کېږي. له کوارتز څخه د بنیښو په جوړولو کې گټه اخیستل کېږي.

له سرو زرو او سپینو زرو څخه د کاڼو او د فلزي پیسو (صکوکو) په جوړولو کې کار اخلي. له مسو څخه د بریښنايي سامان الاتو او لوبڼو په جوړولو کې کار اخیستل کېږي. له فیلډ سپار څخه د چيني لوبڼو په جوړولو کې کار اخیستل کېږي.

پوښتنې



۱. منرال تعریف کړئ او د څو منرالونو نومونه واخلئ؟
۲. منرالونه چیرته پیدا کېږي او له یوبل څخه څرنگه توپیر کېږي؟
۳. د ژوند په چارو کې له منرالونو څخه څه گټه ترلاسه کېږي؟
۴. تاسې په خپل ورځني ژوند کې له کومو کاني موادو څخه ډېره گټه اخلئ؟
۵. ستاسو له نظره کوم شیان د گانې په توگه خورا زیات کارول کېږي؟

تيرې (احجار)



موخي




۱. تيرې دې د طبيعي زيرمو د اجزاو په توگه وپيژني،
۲. د تيرو د کارولو ځايونه په گوته کول او په اړونده گټې اخيستني باندې پوهيدل،
۳. د تيرو د بيلايلو کانونو د موادو په مخلوط باندې باور مند کيدل.

فعاليتونه



- ۱- زده کوونکي ته دې ډول، ډول تيرې ورکړل شي چې په ځير سره يې وگوري، د رنگ او شکل په هکله يې سره خبرې اترې وکړي.
- ۲- د زده کوونکو بله ډله دې په خپل شاوخوا او چاپيريال کې د ډبرو دکارولو په هکله بحث او خبرې وکړي.




ستاسی له نظره له تیرو څخه په ورځني ژوند کې څه گټه اخستل کېږي؟



ناریه تیږه

تیږې له یو یا څو منرالونو یا کاني موادو څخه منځته راغلې دي. هغه تیږې چې کاني مواد، لکه: اوسپنه، سره زر، مس، المونیم، زمره، لاجورد، الماس او نور لري، د قیمتي ډبرو په ډلې کې شمیرل شوي دي چې په بېلا بېلو لارو سره یې قیمتي مواد جلا او ترلاسه کېږي.



متحوله تیږه

تیږې د کارولو او گټې اخېستو ډیر ځایونه لري، خلک له تیرو څخه د کورونو، کارخانو، ادارو جوړولو او په نورو ځایونو کې گټې اخلي.

مرمر یو ډول تیږه ده چې له تورلو او صیقل وروسته د ودانیو د ښکلا لپاره ورڅخه گټه اخېستل کېږي. نن ورځ په ښارونو او کلیو کې ودانۍ، پلونه او سړکونه له تیرو څخه جوړوي.

پوښتنې



۱. تیږه څه شی ده، تعریف یې کړئ؟
۲. خلک له تیرو څخه څه گټې ترلاسه کوي؟
۳. آیا تاسو کله د قیمتي ډبرو (احجارو) نوم اوریدلی دی؟ هغه په کومو نومونو یادېږي؟

فوسیلونه



موخي



۱. فوسیلونه باید وپیژني،
۲. د فوسیلونو د رامنځته کیدو په څرنگوالي باندې پوه شي،
۳. باید د فوسیلونو په ارزښت باندې وپوهیږي.

فعالیتونه



مصنوعي فوسیل جوړکړئ.



لومړۍ ډله: په یوه پلنه سطح باندې دې یوڅه موم اوار کړي، وروسته دې ورباندې د توت یوه شنه پاڼه کیږدي اوفشار دې پرې واچوي چې د پاڼې د شکل نقشه د موم په مخ وکیندل شي، وروسته دې لږ څه گچ په اوبو کې لوند او په مومو باندې د پاڼې د انځور په سر دې تویې کړي، کله چې کلکه شوه هغه دې واخلي او ودې گوري او بیا دې ولیکي چې له دې تجربې څخه یې څه شی ترلاسه کړل؟

دویمه ډله: د توت د پاڼې پر ځای دې له سپیې (صدف) څخه کار واخلي او تجربه دې تر سره کړي.

فوسیلونه د هغو لرغونو ژوندیو موجوداتو (نباتاتو او حیواناتو) له اثارو او پاتې شونو څخه دي چې د ډبرو تر منځ پاتې شوي دي. فوسیلونه د هلوکو، غابونو په شکل او یا د ژوندیو موجوداتو د بدن کلکه برخه او یا د لرغونو موجوداتو د پنبو د پل انځورونه دي. د یو حیوان د فوسیل د تشکیل لپاره تر ټاکلو شرایطو لاندې (د فشار او تودوخې شتون او د هوا نشتوالی) د هغه د مرگ او له بنځیدو څخه میلیونونه کلونه باید تیر شي، ترڅو په فوسیل بدل شي. هغه حیوانات او نباتات چې په فوسیل بدلېږي، باید سخت او کلک غړي ولري، ترڅو د تجزیې او تخریب په مقابل کې مقاومت وکړای شي.



د فوسیل د تشکیل لپاره رسوبي سیمې، لکه: رودونه او بېلې (دریاچې) نسبت له نورو سیمو څخه خورا ښه دي، ځکه د ژوندیو موجوداتو پاتې شوني د رسوبونو په وسیله په ښه توگه ښخ او پوښل کېږي. پوهان د فوسیلونو له مطالعې او کتنې څخه د ځمکې د تیرو زمانو او بدلونونو په هکله معلومات ترلاسه کوي، د بیلگې په توگه: که چېرې دیوه غره په سر د کب فوسیل ومیندل شي دا رانښيي چې په تیره زمانه کې په هغه سیمه سیند بهیدلی دی. د ځینو کاني موادو د ځای د پیداکولو او ټاکلو لپاره له فوسیلونو څخه گټه اخیستل کېږي. له فوسیل څخه د یوې سیمې د تیرو زمانو د اوبو او هوا (اقلیم) د پیژندلو لپاره گټه اخیستل کېږي.


پوښتنې




۱. فوسیل څه شی دی؟
۲. د فوسیلونو د رامنځ ته کیدو لپاره کوم شرایط لازم دي؟
۳. له فوسیلونو څخه څه گټه ترلاسه کېږي؟
۴. تاسو په خپل شاوخوا کې د ځمکې د پورونو او یا احجارو ترمنځ د حیواناتو او نباتاتو نښې نښانې لیدلي دي؟ د هغو په هکله څه فکر کوئ؟

خلورم خپرکی

انرژي



انرژي څه شی ده؟



موخې



۱. د انرژۍ او د هغې د منابعو پېژندنه،
۲. د انرژۍ د اهميت بيانول،
۳. په ورځني ژوند کې له انرژۍ څخه په گټه اخېستنې باوري کېدل.

فعالیتونه



- ولې سړي اوبه د سون موادو د سوزېدو له امله ایشېږي؟
- په دې هکله بحث او خبرې وکړئ او پایله یې ټولگيوالو ته بیان کړئ.
- له شکل سره سم یو پریرک جوړ کړئ.
- که پریرک پو کړئ څه به پېښ شي؟
- پرته له پو کولو څخه نور په کومه طریقه پریرک په تاویدو راوستی شو؟
- څه شی د پریرک د تاویدو سبب کېږي؟

ستاسو له نظره کله چې د موټر او نورو ترانسپورتي وسيلو تیل ختمیږي، ولې له حرکت پاتې کیږي؟ خپل شاوخوا چاپیریال ته په څیر وگورئ ډیر شیان او وسیلې د حرکت په حال کې لیدل کېږي. په دې ټولو شیانو کې کوم شي شته چې د شیانو د حرکت سبب کېږي. د مثال په توګه په فعالیتونو کې مو ولیدل چې د پرېکړې خوځیدل د باد په وسیله کېږي او کله چې سړې اوبه په اور باندې کېښودل شي، د اور تودوخه د اوبو د ایشیدو او حرکت سبب کېږي. هغه لامل چې وسیلې پکار واچوي، د شیانو د حرکت سبب شي او یا د هغوی حالت ته بدلون ورکړي د انرژي په نامه یادېږي. انرژي په سترګو نشو لیدلې خو د هغې اغېزې چې د شیانو د حرکت او حالت له بدلون څخه عبارت دي، احساس یا وینو. انرژي یوناني کلمه ده چې د کار کولو د وړتیا معنا لري. په طبیعت کې د انرژي بېلابېلې سرچینې شته چې له هغو څخه د خپل ځان د اړتیا وړ انرژي ترلاسه کوو. غواړو چې په لنډ ډول ورڅخه یادونه وکړو:

زموږ بدن د ژوندانه د فعالیتونو او د ورځنیو کارونو د ترسره کولو لپاره انرژي ته ضرورت لري. انرژي له هغو خوړو څخه چې مصرفوو یې، برابرېږي. د انرژي بله مهمه سرچینه د سون مواد دي دا مواد (توکي) له تیلو، طبیعي ګاز، نفت، ډبرو سکرو، لرګیو او نورو څخه عبارت دي، چې له سوزیدو څخه یې انرژي را منځته کېږي. د دې توکو له انرژي څخه د کورونو د ګرمولو، د ترانسپورتي وسيلو، د تولید په کارخانو کې د تولیدي ماشینونو، د حرارتي برېښنا د رامنځته کیدو او نورو شیانو په کار اچولو لپاره ګټه اخیستل کېږي. باد او اوبه هم د انرژي د منځته راتلو سرچینې دي. باد کولی شي چې بادي ژرندې او د برېښنا د تولیدي ماشینونو توربینونه په حرکت راولي. اوبه هم کله چې بهېږي، کولی شي لازمه انرژي د برېښنا د تولید توربینونو او د ژرندې د پرو د حرکت لپاره برابره کړي، نو له دې امله هغه سرچینې چې دا ډول انرژي زموږ لپاره برابروي، خورا د ارزښت وړ دي او موږ باید هڅه وکړو ترڅو له هغو څخه سمه او معقوله ګټه واخلو.

پوښتنې

۱. انرژي تعریف کړئ.
۲. د انرژي د سرچینو نوم واخلي.
۳. په ورځني ژوند کې انرژي څه ارزښت لري.
۴. څه شی د انسان، بادي ژرندې، ترانسپورتي وسيلو (لکه: موټر) او داسې نورو د حرکت

لامل کېږي؟

د انرژۍ ډولونه



موخې



۱. د انرژۍ د ډولونو پېژندل،
۲. د انرژۍ له بېلابېلو ډولونو څخه د کار اخېستنې تشخيص او بيانول،
۳. په ورځني ژوند کې د ذخيروي او حركي انرژۍ د اهميت درك كول.

فعاليتونه



- ولې سړي اوبه د سون موادو د سوزيدو له امله ايشپري؟ په دې هكله بحث او خبرې وكړئ او پايله يې ټولگيوالو ته بيان كړئ.

– د هغو وسایلو د فعالولو لپاره چې په شکل کې لیدل کېږي له کوم ډول انرژۍ څخه گټه اخیستل کېږي؟



ستاسو په نظر هغه ټولې وسیلې چې په ورځني ژوند کې یې کاروو، له یو ډول انرژۍ څخه گټه اخلې؟

په فعالیتونو کې مو ولیدل چې مور په ورځني ژوند کې د بېلابېلو کارونو د ترسره کولو لپاره له بېلابېلو انرژيو څخه گټه اخلو. د مثال په توگه کله چې مور وغواړو منډې ووهو یا په کاغذ باندې څه ولیکو، د خپل بدن د غړو (عضلو) له انرژۍ څخه گټه اخلو. دا ډول انرژي چې د ژونديو موجوداتو په غړو کې زیرمه شوې ده، د ذخیروي انرژۍ په نامه یادېږي.

انرژي نور بېلابېل ډولونه هم لري چې یو شمیر یې په لاندې توگه بیانېږي:

- حرارتي انرژي هغه انرژي ده چې د سون موادو، لکه: پترولو، ډیزلو، د خاورو تیلو، طبیعي گازونو ډبرو سکرو او نورو له سوزیدو څخه ترلاسه کېږي. له حرارتي انرژي څخه د پخلي، د کورونو گرمولو، د موټرو چلولو، د برېښنا جنرېټر د ماشینونو په کار اچولو او نورو ډیرو ځایونو کې کار اخیستل کېږي.

- کیمیاوي انرژي په ماده کې له زیرمه شوې انرژۍ څخه عبارت ده چې د موادو د سوځیدو په صورت کې په حرارتي انرژۍ او د موادو د تجزیه کیدو په صورت کې په برېښنايي انرژۍ بدلیږي.


- برېښنايي انرژي له هغې انرژۍ څخه عبارت ده چې په هادي سيمونو کې د الکترونونو له گړندي جريان څخه منځته راځي او په لرې فاصلو ليردول کيږي او له دې انرژۍ څخه په نړۍ کې د کورونو د روښانولو، راډيو، تلویزيون، یخچال او بيلابيلو برېښنايي وسيلو د فعالولو لپاره ورڅخه ډېره گټه اخيستل کيږي.
- نوري انرژي هغه ډول انرژي ده چې له لمر، د موادو له سوځيدو، بيلابيلو برېښنايي څراغونو او داسې نورو څخه لاسته راځي او په آساني سره د انرژۍ په نورو ډولونو، لکه: حرارتي، برېښنايي او کيمياوي انرژي بدليږي.
- صوتي انرژي د اهتزازونو په بڼه په هوا او نورو جسمونو کې خپريږي، د جسمونو د حرکت يا لړزېدو لامل کيږي. په عمومي ډول د انرژۍ ټول ډولونه د حرکي انرژۍ او ذخيروي (پوتنشيالي) انرژۍ په دوو ډولونو ښکاره کيږي.
- حرکي انرژي هغه انرژي ده چې جسمونه يې د حرکت په حال کې لري. د بيلگې په توگه موټر، اوبه او نور جسمونه که د حرکت په حالت کې وي د حرکي انرژۍ درلودونکي دي چې کولای شي يو کار ترسره کړي.
- ذخيروي انرژي هغه انرژي ده چې په جسمونو کې د هغو د موقعيت له نظره زيرمه کيږي. د بيلگې په توگه هغه اوبه چې د برېښنا بند په کاسه کې زيرمه کيږي، د ذخيروي انرژۍ درلودونکي وي، کله چې په حرکت پيل کوي، تورينونه څرخوي او کار ترسره کوي.

پوښتنې



۱. حرکي انرژي له کومه ځايه لاسته راځي؟ څو مثالونه يې ذکر کړئ.
۲. برېښنايي انرژي څه ډول انرژي ده او په کومو برخو کې ورڅخه گټه اخيستل کيږي؟
۳. حرکي او ذخيروي انرژي له يوبل څخه څه توپير لري؟

د انرژۍ بدلونونه



موخې



۱. د انرژۍ د بدلونونو په مفهوم پوهېدل،
۲. د انرژۍ د بدلونونو د طريقو بيانول،
۳. په ورځني ژوند کې د انرژۍ د بېلابېلو ډولونو پېژندنه او ترې گټه اخېستل.

فعاليتونه



- په پورته شکل کې له اوبو څخه د برېښنا د رامنځته کيدو څخه نيولې، په کور کې د هغې تر لگښته پورې بېلابېل پړاوونه ښودل شوي دي.
- په شکلونو کې په څير سره پام وکړئ او وواياست چې په هر پړاو کې يو ډول انرژۍ په بل ډول بدلون موندلی دی؟

آيا په ورځني ژوند کې مو تر اوسه ليدلي دي چې يو ډول انرژي په بل ډول انرژۍ بدله شي؟
څرنگه چې په فعاليتونو کې مو زده کړل، انرژي کولای شي په يو بل باندې بدلون ومومي. د مثال په توگه هغه اوبه چې د بند په کاسه کې موجودې دي، د ځيروي (زېرمه بيزه) انرژي لري. دا انرژي فعاله نه ده، خو کله چې دا اوبه په حرکت راځي او له بند څخه ښکته تويېږي، د ځيروي انرژي يې په حركي انرژي بدله او د برېښنا د رامنځته کيدو تورينونه څرخوي. د تورينونو حركي انرژي په برقي انرژي باندې بدلون مومي.

کله چې دا انرژي کورونو ته رسېږي د بېلابېلو وسایلو په واسطه په بېلابېلو انرژيو بدلون مومي. د مثال په ډول، برېښنايي انرژي په گروپونو کې په نوري، په اتو او منقل کې په حرارتي (تودوونکې) او په راډيو کې په صوتي انرژۍ باندې اوږي.

له یو ډول څخه بل ډول ته د انرژي اوښتنې او بدلونونه زموږ په ژوند کې ډیر ارزښت لري، ځکه په زیاترو ځایونو کې هغه انرژي چې په لاس کې لرو، په مستقیم ډول کارونه نه شي ترسره کولای. د مثال په توګه، که چیرې کیمیاوي انرژي (لکه د پطولو ذخیروي انرژي) ولرو، په اوږي کې پرې خپل کورونه نه شو سرولی، خو کله چې نفتي مواد په جنریټرونو کې کاروو، د هغو کیمیاوي انرژي لومړی په حرارتي انرژۍ او بیا په برېښنايي انرژۍ بدلېږي او ددې برېښنايي انرژۍ په وسیله کولای شو باد پکه او د کور نور سپروونکې وسایل د خپل کور د سرولو لپاره وکاروو.

موږ په بدن کې هم د انرژي د بدلون تر اغېزې لاندې کولای شو، د خپل ژوند فعالیتونه ترسره کړو. د لمر نوري انرژي د شنو نباتاتو په وسیله د کیمیاوي انرژۍ په څیر زیرمه کېږي. حیوانات او انسانان دا انرژي له نباتاتو څخه په ګټې اخیستنې سره په خپل بدن کې د عضلاتي انرژي په شکل زیرمه کوي. کله چې موږ خپلې عضلې په کار واچوو د بېلابېلو وسیلو، لکه: بایسکل، قلم او نور د حرکت له امله په حرکت کې انرژي بدلېږي.

پوښتنې

۱. اوبه د برېښنا بند په کاسه کې کوم ډول انرژي لري او کله چې په پرو باندې توبېږي، په کوم


ډول انرژۍ باندې اوږي؟

۲. د انرژۍ د بدلونونو په هکله څو مثالونه راوړئ.

۳. د منقل (نغري) یا برقي بخارۍ په اړه فکر وکړئ او وویئ چې کوم ډول انرژي د انرژۍ په

بل ډول بدلېږي؟

له انرژۍ څخه سمه گټه اخیستنه



موخې



۱. له انرژۍ څخه په سمې (معقولې) گټې اخیستنې پوهېدل،
۲. له انرژۍ څخه د سمې او ناسمې گټې اخیستنې توپیر کول،
۳. له انرژۍ څخه د مناسبې گټې اخیستنې او سپما د اهمیت درک کول.



فعالیتونه



- د زده کوونکو لومړۍ ډله دې له برېښنايي انرژۍ څخه په ورځني ژوند کې د گټې اخیستنې یو لست برابر کړي او ودې وایي چې:
- په کوم صورت کې دا گټه اخیستنه سمه او په کوم صورت کې ناسمه ده؟
- له برېښنا څخه ناسمه گټه اخیستنه څه تاوانونه لري؟



• د زده کوونکو دویمه ډله دې د سون موادو له

انرژۍ څخه په ورځني ژوند کې دگټې اخیستنې یو لست برابر کړي او ودې وایي چې:

۱- په کوم صورت کې داگټې اخیستنې سمې او

په کوم صورت کې ناسمې دي؟

۲- د سون توکو له انرژۍ څخه ناسمه گټه

اخیستنه کوم زیانونه لري؟

ستاسو په نظر دا شونې ده چې یوه ورځ د انرژۍ دغه سرچینې چې په اختیار کې لرو، پای ته ورسېږي او په بشپړه توگه ختمې شي؟

په تیرو لوستونو کې په دې وپوهېدئ چې زموږ په ژوند کې له انرژۍ څخه زیاته گټه اخیستل کېږي. په داسې حال کې چې عموماً په سمه توگه خو کله کله په ناسمه توگه، له انرژۍ گټه اخیستل کېږي. د مثال په توگه: که چیرې په شپه کې له نوري وسایلو څخه کار واخلو، نو له هغه څخه سمه گټه اخیستل شوې ده او که چیرې هغه په ورځ کې له اړتیا پرته روښانه کړو. داگټه اخیستنه ناسمه (نامعقوله) ده.

په ورځني ژوند کې ډیر مثالونه موندلای شو چې په هغه کې له انرژۍ څخه ناسمه گټه اخیستل کېږي. د یخچال دروازه خلاصه پرېښودل، راډیو او تلویزیون له اړتیا پرته روښانه کول، د سون له موادو څخه له اړتیا زیاته گټه اخیستل او داسې نورې گټې اخیستنې نامعقولې دي.

له انرژۍ څخه ناسمه گټه اخیستنه ډیر زیانونه لري. د انرژۍ د چمتو کولو لپاره زیات وخت او پیسې لگېږي. که مونږ یې په سمه توگه مصرف نکړو، زموږ په کورنۍ او ټولني باندې به ډیر اقتصادي زیانونه تحمیل شي.

د سون توکو ناسم لگول زموږ د ژوند د چاپیریال او د هوا د زیاتې ککړتیا سبب هم کېږي. زموږ د انرژي سرچینې محدودې دي. د مثال په توگه، زموږ په هیواد کې هغومره برېښنا نه تولیدېږي چې

ټولو وگړو ته کفایت وکړي. که چیرې له هغو څخه سمه گټه واخلو او په لگولو کې یې سپما وکړو او له بیخایه لگولو یې ډډه وکړو، ډېر خلک له برېښنایي انرژۍ څخه گټه اخیستلای شي.

په انرژي کې سپما د هغې د سم او پرځای لگونې معنا لري. د انرژي د مناسبو سرچینو په ټاکنه کې هم کولی شو د هغې په لگولو کې سپما وکړو، د مثال په توگه که چیرې د خپلو کورونو د گرمولو او د برېښنا د تولید لپاره د سون توکو پرځای د لمر، باد او یا اوبو له انرژۍ څخه گټه واخلو، له یوې خوا به د هوا له ککړېدو او له بلې خوا به مو د سون موادو سرچینو له پای ته رسیدو څخه په نژدې راتلونکې کې مخنیوی کړی وي، ځکه چې د سون توکو سرچینې محدودې دي. که چیرې د هغو په لگولو کې له حده زیات کار واخلو، ژر به پای ته ورسېږي.



پوښتنې



۱. د انرژۍ د سمې او ناسمې گټې اخیستنې په هکله مثال راوړئ؟
۲. د لمر، باد او اوبو له انرژۍ څخه کار اخیستنه څه گټې لري؟
۳. په انرژۍ کې سپما څه معنا لري؟
۴. ستاسو په فکر د انرژۍ له بیخایه لگولو څخه څه ډول مخنیوی کېدای شي؟

پنجم خپرکی

قوه



قوه خه شی ده؟



موخي



۱. د قوې په مفهوم او اغېزو باندې پوهېدل،
۲. د قوې د خصوصیاتو (مقدار او جهت) بیانول،
۳. په ورځني ژوند کې د قوې له خصوصیاتو څخه سمه گټه اخیستل.

فعالیتونه



الف: د قوې اغېزې: لاندې شکلونه په ځیر وگورئ او په خپل منځ کې بحث وکړئ او ووايئ چې:






۱. په کومو شکلونو کې قوه (پیل وهل او کشول) یوساکن جسم متحرک کوي؟
۲. په کوم شکل کې قوه یو متحرک جسم دروي؟
۳. په کومو شکلونو کې قوه د متحرکو جسمونو د تگلوري (مسیر) د بدلون لامل شوې ده؟
۴. په کومو شکلونو کې قوه د جسمونو د شکل بدلون لامل شوې ده؟



ب: د قوې ځانگړتیاوې:

۱. د هغو قوو په هکله چې په بېلابېلو جسمونو باندې په شکل کې واردېږي، سره بحث وکړئ او ووايئ چې پرکوم یو زیاته قوه عمل کوي.



۲. په دې شکل کې هر شخص حلقه (کړۍ) کوم لوري ته کشوي؟ هغه په غشي باندې وښيي، آیا ویلی شو هغه لوری چې غشی یې رابښي، د قوو لوري (جهتونه) هم دي؟ ستاسو په نظر کړۍ به کومې لور ته حرکت وکړي؟ بحث وکړئ.

ستاسو په نظر قوه (کشول یا تپله کول) پر جسمونو څه اغیزه لري؟ معمولاً مور په ورځني ژوند کې د بېلابېلو کارونو د ترسره کولو لپاره شیان کشوي یا تپل وهو، لکه: له کوهي څخه د رسی په وسیله اوبه ایستل (کشول)، د کراچۍ تپل وهل یا د لیردوونکي په وسیله د یو بار لېږدول.

هغه ماشینونه چې مور یې کاروو هم په همدې توگه کارکوي. د مثال په توگه (کرین) درانده شیان پورته کشوي. بلدوزر د خاورې او تیرو غټې کتلې مخ ته تپله کوي.

کله چې مور یوشی کشوي یا تپل وهو، وایو پر هغه باندې مو قوه وارده کړې ده. قوه پراجسامو باندې بېلابېلې اغېزې را منځته کوي. قوه کولای شي یو متحرک جسم ساکن

اوساکن جسم په حرکت راولي. په بل عبارت قوه د يو جسم د سرعت بدلون سبب کېږي. قوه د يو متحرک جسم د تگ لوري (مسیر) د بدلون سبب هم کېږي، لکه کله چې تاسو د حرکت په حال کې يو توپ ته ضربه ورکوئ.

قوه په ډيرو مواردو کې د اجسامو د شکل بدلون سبب کېږي. لکه پوکښی ته فشار ورکول او هغه حالتونه چې په شکلونو کې ښودل شوي دي.

هغه اغيزې چې قوه يې په جسمونو باندې لري، په دوو عاملونو پورې اړه لري؟
الف: د قوې مقدار (اندازه)، ب: د قوې جهت (لوری)، زياته قوه د دې سبب کېږي چې د يو جسم چټکوالی (سرعت) زيات بدلون ومومي او يا د هغه د شکل بدلون يا د تگلوري بدلون زيات شي.

د قوې جهت (لوری) يعنې هغې خواته چې جسم تيل وهل ياکشول کېږي، د قوې پر اغيزو مهم رول لري. په همدې دليل ځينې وختونه قوې د يو بل اغيزې خنثی (بې اثره) کوي، لکه د رسی کشولو په لوبه کې که چيرې د دواړو خواوو قواوې سره برابري وي او له مساوي فاصلو څخه عمل وکړي، رسی حرکت نشي کولای.

پوښتنې



۱. قوه څه شی ده اوڅه اغيزې لري؟
۲. د قوې اغيزې په کومو عواملو پورې اړه لري؟
۳. په کومو حالتونو کې د دوو قوو اغيزې يو بل خنثاکوي؟

د قوې ډولونه



موخې



۱. د قوو د ډولونو پېژندنه،
۲. د تماسي او غير تماسي قوو توپير كول،
۳. په ورځني ژوند كې له قوو څخه معقوله گټه اخېستل.

فعالیتونه



شكل (الف)

الف: د شكل له مخې کوچني موټرگي پر ميز باندې كيږدئ تار وړسپې وټړئ او كښ يې كړئ، اوس ووياست چې:

- څه شي کوچني موټرگي په حرکت راوست؟
- قوه څرنګه په موټر باندې واره شوي ده؟



شكل (ب)

ب: له شكل سره سم يو مقناطيس د کوچني موټر پر مخ وټړئ، او بل مقناطيس په لاس كې واخلي، يو ځل د هغه شمال قطب او بل ځل د هغه مخالف قطب کوچني موټر ته ورنژدې كړئ (بي له تماس څخه) په هر حالت كې څه گوري؟ په دې حالتونو كې قوه په موټر څرنګه واره شوې ده؟

آيا کولای شو پر يوه جسم پرته له دې چې لاس مو ورسره تماس وکړي، قوه وارده کړو؟
په لومړي فعاليت کې مو وليدل چې کوچنی موټرگی د تار په وسيله کښول کېږي او ستاسو لاس تار
کشوي او تار کوچنی موټر ستاسو خواته راکاږي. په دې توگه قوه ستاسو له لاسه د تار خواته او له تار
څخه د موټر خواته لېږدول کېږي.

که چېرې ستاسو لاس له تار سره په تماس کې نه وي او يا تار له موټر سره تړلی نه وي، ستاسو د لاس
قوه موټر ته نشي لېږدېدلای.

ټولې هغه قوې چې موږ يې په کاروو په دې توگه اعمالېږي، لکه د يو شي اخيستل اولېږدول، د شيانو
کښول يا ټيل وهل د لاس يا نورو وسيلو په واسطه او داسې نور.

په دې ټولو حالتونو کې قوه د تماس په اثر له يو جسم څخه بل جسم ته لېږدول کېږي. دا ډول قوو ته
تماسي قوې وايي.

بل ډول قوې هم شته چې بې له تماسه عمل کوي، لکه په دويم فعاليت کې مقناطيسونه چې بې له
تماس څخه پر يو بل باندې قوه واردوي. دا ډول قوو ته غير تماسي قوې ويل کېږي.

د ځمکې جاذبې قوه هم غير تماسي قوه ده، ځکه شيان له لري واټن څخه له دې پرته چې له ځمکې
سره په تماس کې وي، جذبوي.

پوښتنې



۱. قوې په خوډولونو ویشل شوي دي؟
۲. تماسي قوه کوم ډول قوه ده؟
۳. غير تماسي قوې سره له مثاله توضیح کړئ.
۴. د باد په واسطه وارده شوې قوه تماسي ده که غير تماسي؟

د ځمکې د جاذبې قوه



موخې



۱. د ځمکې د جاذبې قوې پېژندل،
۲. د ځمکې د جاذبې قوې د اغېزو بيانول،
۳. په دې پوهېدل چې ولې د جسمونو وزن له یو بل سره توپیر لري.



فعالیتونه



- د زده کوونکو لومړۍ ډله دې بېلابېل جسمونه فضا ته وغورځوي او ځمکې ته د هغو د بیرته راگرځېدو د لامل په هکله دې سره خبرې وکړي.
- د زده کوونکو دویمه ډله دې یو له بل سره په دې هکله خبرې وکړي چې ولې د بېلابېلو جسمونو وزنونه له یو بل څخه توپیر لري؟

ولې يوه مڼه چې له لاسه مو خوشې کېږي، په پورته لور حرکت نه کوي؟
 کله چې يو جسم پورته خواته اچوئ، بيرته د ځمکې خواته راگرځي. د هغه لامل دا دی چې
 ځمکه په خپل شاوخوا کې ټول شيان ځانته راکشوي (جذبوي).
 دا قوه چې د ځمکې له خوا پر جسمونو باندې واردېږي، د ځمکې د جاذبه قوې په نامه يادېږي.
 جاذبه قوه د دې سبب کېږي چې اجسام د ځمکې پرمخ ودرېږي يا پاتې شي.
 که چيرې جاذبه قوه موجوده نه وای اجسام به په فضا کې خواره واره کيدای. سپوږمۍ هم د
 جاذبې قوې له امله د ځمکې په چاپير حرکت کوي.
 مصنوعي سپوږمکۍ (اقمار) له دې امله چې ځمکه هغه ځانته کشوي د ځمکې په شاوخوا په
 ټاکلو مدارونو کې څرخېږي.
 موږ جاذبه قوه نشو ليدلای، خو يوازې د هغې پر اغيزې چې د اجسامو له وزن څخه عبارت
 ده، پوهېږو.

د جسمونو وزن د ځمکې د جاذبې قوې تر اغيزې لاندې را منځته کېږي. د اجسامو دروندوالی
 او سپکوالی په حقيقت کې له هغه اندازه قوې څخه عبارت دی چې د ځمکې له خوا ور باندې
 عمل کوي يعنې هغه جسم چې دروند دی د ځمکې له خوا ورباندې زياته قوه او هغه جسم چې
 سپک وي، ورباندې کمه جاذبه قوه واردېږي.
 هر څو مړه چې د ځمکې له سطحې څخه لرې شو د ځمکې د جاذبې قوه کمېږي.
 نو ځکه د يو جسم وزن چې د ځمکې له سطحې څخه لرې واټن ته ولېږدول شي د هغه وزن کمېږي.

پوښتنې

۱. کومه قوه د ځمکې پرمخ د جسمونو د ودرېدو او يا پاتې کيدو سبب کېږي؟
۲. جاذبه قوه څه شی ده؟
۳. د يو جسم وزن په څه شي پورې اړه لري؟

اصطكاك



موخي




۱. د اصطكاك قوې په مفهوم پوهېدل،
۲. د دې بيانول چې اصطكاك څخه وخت گټور او څه وخت مضر دی،
۳. په ورځني ژوند کې له اصطكاك څخه عملي گټه واخيستلی شي.

فعاليتونه



- يو موټر په تار وترئ او په منځ کې يې يو وزن كيردئ.
- لومړی موټر د ميز يا بنښنې پر سطحه باندې د كښولو په اثر په حرکت راولئ.
- وروسته د ميز يا بنښنې پر سطحې باندې يوڅه میده شگه يا خاوره واچوئ او موټر په حرکت راولئ.
- په دې هکله بحث او خبرې وکړئ چې نوموړی موټر په کوم صورت کې پر نوموړو سطحو باندې په اسانۍ سره بښوېږي او حرکت کوي؟ لامل يې څه شی دی؟



آيا نقلیه وسيلې او متحرک جسمونه په اوارو لارو کې ښه او چټک حرکت کوي او يا په نا اوارو لارو کې؟ ولې؟

په ورځني ژوند کې زموږ تجربې ښيي که چېرې په يو متحرک جسم باندې کومه قوه عمل ونه کړي د حرکت سرعت يې ورو، ورو کمېږي او په پای کې درېږي. د مثال په توگه، که چيرې په يو بايسکل باندې چې د حرکت په حال کې وي، پايدل ونه وهل شي د يو واټن له وهلو وروسته درېږي.

همدارنگه کله چې يو توپ په ضربه وهی، د ځمکې پر مخ له څه رغېدو وروسته درېږي. په همدې توگه په سلگونو مثالونه راوړی شی چې متحرک جسمونه د يو واټن له وهلو وروسته تم کېږي. ددې علت دا دی چې په دې ټولو مواردو کې د متحرک جسم بېلا بېلې برخې يو له بل سره او يا له غير متحرکو شيانو سره مېنل کېږي. يو له بل سره د جسمونو مېنل د هغوی د حرکت د کمېدو سبب کېږي، د مثال په توگه د بايسکل ټایرونه له ځمکې سره په تماس کې موبنل کېږي او يا د بايسکل د څرخونو د بلبرنگ متحرکې برخې د څرخيدو په وخت کې سره مېنل کېږي. توپ هم په خپل تگ لوري کې د لويې ميدان له ځمکې سره مېنل کېږي.

په پورتنیو ټولو مواردو کې د جسمونو يو له بل سره مېنل کيدل د هغو د حرکت د کمېدو سبب کېږي. په حقيقت کې د جسمونو موبنل کېدل د حرکت په وړاندې يوه قوه را منځته کوي چې د اصطکاک قوې په نامه يادېږي.

اصطکاک يو له بل سره د دوو هغو سطحو چې له يو بل سره موبنل کېږي، د ځيروالي اندازې په معنا ده. د اصطکاک قوه تل د حرکت د سرعت د کموالي سبب کېږي.

هر چېرې چې اصطکاک زيات وي هلته جسمونه په سختی او مشکل سره حرکت کوي. د يو بل پرمخ د نا اوارو سطحو د ښوېدلو په وخت کې زيات اصطکاک را منځته کېږي.

پوښتنې



۱. اصطکاک تعريف کړئ.
۲. په اوارو ځمکو کې حرکت اسانه ده که په نا اوارو ځمکو کې، ولې؟
۳. ولې د ژمې په موسم کې د موټر په ټایرونو باندې ځنځيرونه تړي؟

د اصطکاک گټې او زیانونه



موخې



۱. د اصطکاک په گټو او زیانونو پوهېدل،
۲. د جسمونو په حرکت کې د اصطکاک اغېزې بیانول،
۳. په ورځني ژوند کې د اصطکاک له گټو او زیانونو څخه عملي گټه اخېستل.

فعالیتونه



- په خپلو گروپونو کې د هر پورتنی شکل په اړوند بحث وکړئ او لاندېنیو پوښتنو ته ځوابونه ووايئ او خپلو ټولگيو الو ته يې بيان کړئ.
- په هر پورتنی شکل کې اصطکاک په کومو برخو کې را منځته کېږي؟ او ووايئ چې دا اصطکاک گټه لري که زیان؟

د اصطکاک د زیانونو په اړه څه فکر کوئ؟

ستاسو په نظر په کومو مواردو کې د اصطکاک شتون گټور واقع کېږي؟

اصطکاک تقریباً زموږ د ژوند په هره برخه کې رول لوبوي. راځئ چې په خپلو ورځینو فعالیتونو کې

پوره پاملرنه وکړو او د اصطکاک رول په هغو کې پیداکړو:

کله چې په لاره خو او گامونه اخلو، زموږ د بوټو او د ځمکې ترمنځ اصطکاک را منځته کېږي. همدا شان زموږ د پښو د تلو او بوټونو د نننۍ سطحې ترمنځ اصطکاک پیداکېږي، دا اصطکاکونه ددې لامل کېږي چې پښې مو ونه ښوېږي.

په دې ځایونو کې اصطکاک موږ ته گټور دی، ځکه دهغه د شتون له امله په اسانۍ سره حرکت کولای شو. که چیرې په دې حالت کې اصطکاک کم وي (مثلاً که د کنگل د سطحې پرمخ حرکت وکړو او یا پښې مو غوړې وي) گورو چې په اسانۍ سره حرکت نشو کولای.

داسې نور ډېر ځایونه شته چې اصطکاک په کې گټور دی، لکه: د موټر د ټایرونو او سپرک ترمنځ، د بایسکل د چینو او برکونو ترمنځ، د پنسل او کاغذ ترمنځ، د تباشیر او تورې تخته ترمنځ اصطکاک، د څرخ او نوار ترمنځ اصطکاک چې له یو څرخ څخه وبل څرخ ته د حرکت د لېږدونې سبب کېږي، د گوگر لگولو په وخت کې د اورلگیت د لرگي څوکې او قطی ترمنځ اصطکاک او داسې نور.

خو اصطکاک تل گټور نه دی. ځینې وختونه اصطکاک زموږ کارونو ته ستونزې پېښوي. زموږ انرژي کموي. د مثال په توگه که چیرې وغواړو یو دروند جسم د ځمکې پرمخ کش کړو د ځمکې او جسم د سطحې ترمنځ اصطکاک ددې سبب کېږي چې نوموړی جسم ته په اسانۍ سره حرکت ور نه کړای شو. د ماشین بېلا بېلې پرزې د کار کولو په وخت کې د یو بل پرمخ حرکت کوي او اصطکاک را منځته کوي. دا اصطکاک د پرزو حرکت د ورو کېدو او گرمېدو سبب کېږي او د وخت په تیریدو سره د نوموړو پرزو د ورستېدو او خرابیدو لامل کېږي.

هغه اصطکاک چې د دروازې په چپراس کې رامنځته کېږي د دې باعث کېږي چې دروازه په اسانۍ خلاصه او بنده نه شي.

څرنګه چې ومو لیدل اصطکاک په ځینو مواردو کې گټور او هم په ځینو مواردو کې زیانمن دی، نو له دې امله په هغو ځایونو کې چې اصطکاک زیانمن دی، باید د یوې مناسبې طریقي په واسطه کم او په هغو ځایونو کې چې گټور دی، ایجاد او زیات کړو.


پوښتنې



۱. اصطکاک په ورځني ژوند کې څه رول لري؟

۲. په کومو مواردو کې اصطکاک ضرر لري؟

شپرڻ ڇپرڪي
حرڪت (خوڄڻڊنه)



حرکت خه شی دی؟



موخي



۱. د حرکت په مفهوم او تعریف پوهېدل،
۲. د زمان، د مکان بدلون او حرکت ترمنځ د اړیکو بیانول،
۳. د ژوند په کارونو کې د حرکت د اهمیت درک کول.



فعالیتونه



- د ژوندیو موجوداتو له ځانګړتیاوو څخه یو هم حرکت دی چې د انرژۍ په مصرفولو سره په حرکت پیل کوي. تاسو وویاست چې د حرکت په وسیله د هغوی کومې اړتیاوې لري کیدای شي؟
- په شکل کې هغه موټر وینۍ چې په منځ کې مسافر ناست دي. اوس وویاست چې مسافران د کومو جسمونو په نسبت ساکن او د کومو نورو جسمونو په نسبت د حرکت په حال کې دي؟

په هغه صورت کې چې حرکت شتون ونه لري، د بشر په ژوند کې به څه پېښې رامنځته شي؟ هر بدلون چې په خپل شاوخوا کې ويني د حرکت نښې نښانې په کې ليدل کېږي. شپه او ورځ د خپل محور په شاوخوا د ځمکې د حرکت له امله رامنځته کېږي. څلور فصلونه د لمر په شاوخوا د ځمکې د حرکت په نتيجه کې رامنځته کېږي. يو موټر چې د سرک په څنډه کې ولاړ دی، له څو دقيقو څخه وروسته له سرک څخه لرې کېږي. يعنې د وخت په تيريدو موټر له يو ځای څخه بل ځای ته رسيدلی دی، نو که چيرې د يو جسم موقعيت د وخت په تيريدو بدلون ومومي، ويلی شو چې نوموړي جسم حرکت کړی دی. يا په بل عبارت د زمان له نظره د يو جسم د موقعيت بدلون له حرکت څخه عبارت دی. ليدل کېږي چې د حرکت په بحث کې دوه ډير مهم ټکي شته چې بايد پام ورته وکړو.

لومړی د زمان مفهوم چې هغه په ثانيه، دقيقه، ساعت، ورځ يا کال اندازه کېږي. دويم د مکان مفهوم چې د يو جسم فاصله (واټن) له بل جسم سره، يا د يوې نقطې (ټکي) فاصله له بلې نقطې سره له پرتله کولو څخه ترلاسه کېږي او هغه په سانتي متر، متر، کېلومتر يا نورو سره اندازه کوو. اوس د يو جسم د ځای بدلون نسبت بل جسم ته په نظر کې نيسو. د بيلگې په توگه په يو موټر کې ناست يو او يو ځای ته ځو. زموږ موقعيت په موټر کې د نورو ناستو کسانو په نسبت بدلون نه مومي، خو له موټر څخه د باندې شيانو په نسبت بدلون مومي. نو له دې امله که موږ د موټر مسافر په نظر کې ونيسو، ويلی شو چې موږ ساکن او حرکت نه لرو. خو که له موټر څخه د باندې شيان په پام کې ونيسو، نو ويلی شو چې د حرکت په حال کې يو. دواړه پورتنی جملې سمې دي، يعنې کولای شو موږ د يو شي په نسبت د حرکت په حال او د يو بل جسم په نسبت حرکت ونه لرو او ساکن و اوسو. دا مطلب د حرکت د نسبي والي په نامه يادېږي.

پوښتنې



- ۱- حرکت څه شی دی له مثال سره یې واضح کړئ؟
- ۲- د حرکت نسبي والی څه معنا لري؟
- ۳- ستاسو له نظره په طبیعت کې جسمونه حرکت لري؟

سرعت او واحدونه يې



موخې



۱. د سرعت په مفهوم او تعريف پوهېدل،
۲. د سرعت د واحدونو بيانول،
۳. د موټر له سرعت سنجوونکو څخه عملي گټه اخيستل.

فعاليتونه



• په خپلو گروپونو کې د لاندېنيو پوښتنو په هکله بحث وکړئ او پايله يې ټولگيوالو ته بيان کړئ.

• يو کس يوه ورځ د بايسکل په وسيله ښوونځي ته ځي او بله ورځ همغه فاصله پلې وهي. د هغه د وختي رسيدو او ناوخته رسيدو د لامل په هکله خپل نظر بيان کړئ.

• د موټر، الوتکې، آس او يوانسان د حرکت سرعت سره پرتله کړئ.

• هغه شکل چې وينئ يې، څه شی دی او په کومو ځايونو کې کارول کېږي؟



ستاسو په نظر هغه دوه موټرونه چې له يوې نقطې څخه په حرکت پيل کوي، ولې يو يې ژر او بل

يې وروسته رسېږي؟

لکه څنگه چې ددې لوست له فعاليتونو څخه مو نتيجه ترلاسه کړه چې ټول جسمونه يو راز حرکت نه لري. يو شمير يې ورو او يو شمير نور يې چټک حرکت کوي. د مثال په توگه، الوتکه د موټر په نسبت خورا چټک حرکت کوي او هغه کس چې پر بايسکل سپور وي، نسبت پلې کس ته خورا چټک حرکت کوي.

د حرکت له اساسي ځانگړتياوو څخه يو سرعت دی. که چيرې يو جسم په کم وخت کې زياته فاصله ووهي، ويل کېږي چې سرعت يې زيات دی. د مثال په توگه د ځغاستو د سياليو په لويه کې هغه کس گټونگي بلل کېږي چې ټاکلې فاصله تر ټولو په کم وخت کې ووهي، نو ځکه سرعت د وخت په يو واحد کې د يو متحرک جسم په واسطه له وهل شوې فاصلې څخه عبارت دی. د تعريف په اساس بايد فاصله پر وخت وویشل شي چې سرعت يې معلوم شي.

$$\text{سرعت} = \frac{\text{وهل شوې فاصله}}{\text{وخت}}$$

په انگليسي کې سرعت په (Velocity) V، فاصله په (Distance) d، او وخت په (Time) T

$$V = \frac{d}{t}$$

ښودل کېږي، نو له دې ځايه ليکلی شو چې:

څرنګه چې فاصله په کيلومتر (Km)، متر (m)، سانتی متر (cm)، او وخت په ساعت (h) او ثانيه (s) اندازه کېږي، نو د سرعت د اندازې اخيستلو واحدات له (km/h)، (m/s)، او (cm/s) نورو څخه عبارت دي.

د يو متحرک سرعت د هغه آلي په وسيله چې سرعت سنج نومېږي، اندازه کېږي. سرعت سنج په نقلیه وسايلو کې د سرعت د ټاکلو لپاره کارول کېږي.


د سرعت سنج عقربه کيلومتر في ساعت (km/h) راښيي.

پوښتنې



۱. ايا تراوسه مو د سرعت کلمه اورېدلې ده؟ دا کلمه څه شی بيانوي؟
۲. سرعت تعريف کړئ.
۳. د سرعت د واحداتو نوم واخلي؟
۴. د موټر سرعت د څه شي په واسطه اندازه کېږي؟

د حرکت مېدا، مسير او جهت



موخي





۱. د مېدا، مسير او د حرکت پر جهت پوهېدل.
۲. د مېدا، مسير او د حرکت جهت ترمنځ د توپير بيانول.
۳. په ورځني ژوند کې له دې مفهومونو څخه گټه اخېستل.

فعاليتونه



- له شکل سره سم يو موټرگي را واخلي او يو غشي د موټرگي په سر باندې داسې ولگوي چې د موټرگي مخکيني خوا ونيبي.
- اوس په ټولگي کې د تباشير په وسيله يو منحنی خط وکارئ او د منحنی د پيل ټکي د (O) په وسيله ونيئ او د منحنی پر مخ څو نور ټکي په خپله خوښه وټاکئ او نوم پرې کېردئ.

● موټرگي د (0) له ټکي څخه د منحنې کرښې په سر باندې په حرکت راولي، په هغو ټکو باندې چې مخکې مو ټاکلي دي دڅو شیبو لپاره موټرگي ودروي او هغه لوري چې غشي يې رابښي، رسم کړي. وروسته لاندېښو پوښتنو ته ځوابونه وواياست:



۱. حرکت له کوم نقطې څخه پیل شوي دي؟
۲. موټرگي د حرکت په اوږدو کې له کومو نقطو څخه تیر شوي دي؟
۳. ایا په ټولو هغو نقطو کې چې مو نومولي دي غشي یو لوری رابښي او یا سره توپیر لري؟
۴. په دې هکله سره بحث وکړئ او ووايئ چې هغه لوری چې غشي یې رابښي د څه شي ښودونکی دی؟

ستاسو په نظر د حرکت مبداء څه مفهوم لري؟

زموږ په شاوخوا کې ډیر شيان د حرکت په حال کې دي. هر متحرک له یوه ټکي څخه په حرکت پیل کوي او د حرکت په وخت کې له بېلا بېلو ځایونو څخه تیرېږي. په فعالیتونو کې، تاسو د موټرگي حرکت له (0) نقطې څخه پیل کړ. له هغه ټکي څخه چې حرکت پیل کېږي د حرکت د مبداء په نامه یادېږي. د مثال په توګه، کله چې تاسو له کور څخه د ښوونځي خوا ته روانېږئ، ستاسو د حرکت مبداء کور دی او د بیرته راتګ په وخت کې کله چې له ښوونځي څخه کور خواته روانېږئ، ښوونځی ستاسو د حرکت د پیل نقطه او مبداء وي. هغه منحنې کرښه چې تاسو په ټولګي کې وکښله او موټرگي ورباندې حرکت وکړ، هغه نقطه رابښي چې موټرگي ورڅخه تیر شوی دی. دا منحنې د حرکت مسیر (تګ لوری) بلل کېږي. یعنې هغه لاره چې یو متحرک یې طی کوي د حرکت مسیر نومېږي.

که چیرې تاسې د واورې پر سر حرکت کړي وي، هر ورو به مو ورته پام کړي وي چې ستاسو

د پښو نښې د واورې په سر پاتې کېږي. کله چې خپلې شا ته وگورئ معلومېږي چې له کومو نقطو څخه تیر شوي یاست. دا ستاسو د پښو نښې د حرکت مسیر را ښيي.

د حرکت مسیر ځینې وختونه خورا ساده وي، مثلاً که چیرې یو متحرک پر یوه مستقیمه کرښه باندې حرکت کوي د هغه مسیر یو مستقیم خط دی.

د حرکت په مبحث کې هغه لوری چې متحرک په هغه لور حرکت کوي، هم د ارزښت وړ دی. په فعالیتونو کې هغه غشي چې تاسو په موټرګي باندې لگولی، په هر ټکي کې را ښيي چې موټرګی کومې خوا ته حرکت کوي. دا غشي د موټرګي د حرکت لوری (جهت) را ښيي. چې متحرک په کوم لور حرکت کوي.

پوښتنې



۱. د یوه جسم د حرکت د مسیر په اړه څه فکر کوئ؟ له مثال سره یې تشریح کړئ.
۲. د یوه جسم د حرکت جهت څه معنا او مفهوم لري؟ له مثال سره یې واضح کړئ.

د حرکت ډولونه




موخي

۱. د مستقيم الخط حرکت د ډولونو پېژندل،
۲. د مستقيم الخط منظم او نامنظم حرکت بيانول او تعريفول،
۳. په ورځني ژوند کې د مستقيم الخط او نامنظم حرکت څخه گټه اخيستل.




فعالیتونه



شکل ۱

لومړۍ ډله: هغه موټرګي چې په شکل کې ښودل شوی دی، په نظر کې ونیسئ، د شکل له مخې د موټرګي د حرکت وخت، طی شوې فاصله او د موټرګي سرعت وټاکئ.



شکل ۲

دویمه ډله: دویم شکل ته په پاملرنې سره د موټر په واسطه وهل شوې فاصله، د حرکت وخت او د موټر سرعت وټاکئ.

کله مو په موټر کې د سپرلی په وخت کې پام شوی دی چې څه وخت د موټر سرعت یوشان وي او څه وخت یې سرعت بدلون مومي؟

په موټر کې د سپرلی په وخت کې، ښایي پام مو شوي وي چې د لارې په اوږدو کې د موټر سرعت د هغې فاصلې په اوږدوالي کې چې طی کوي یې، یوشان نه وي. په ګڼه ګونو لارو کې د موټر سرعت کله زیات او کله کمېږي، خو په پراخو او تشو واټونو کې د موټر سرعت نسبتاً منظم او یوشان وي.

که چېرې یو متحرک (لکه یو موټرګی) د لومړي فعالیت په څیر په یو مستقیم مسیر باندې داسې حرکت وکړي چې مساوي فاصلې په مساوي وختونو کې ووهي، یعنې که د موټر سرعت سنج ته نظر واچوو، تل یو عدد رانښيي، دا ډول حرکت ته منظم مستقیم الخت حرکت وايي په دې ډول حرکت کې د متحرک سرعت او جهت بدلون نه مومي او ثابت وي.

که چېرې د یو متحرک سرعت سنج چې منظم مستقیم الخت حرکت لري، په ساعت کې ۰.۲۱

کیلومتر وښیئ. دا متحرک په هره دقیقه کې دوه کیلو متره فاصله وهي، نو ویلی شو چې دا متحرک به له (۳) ساعتونو وروسته ۰۶۳ کیلومتره فاصله ووهي. لاندینی رابطه په مستقیم الخط حرکت کې د فاصلې، زمان او سرعت ترمنځ اړیکې راښيي:

$$v = \frac{d}{t} \Rightarrow d = v \times t$$

زمان × سرعت = فاصله

هغه حرکت چې په کې د متحرک سرعت ثابت نه وي، یعنی متحرک مساوي فاصلې په مساوي وختوکې ونه وهي، خو د متحرک مسیر یو مستقیم خط وي، لکه څنگه چې یو موټر په مستقیم سړک په حرکت پیل وکړي او ورو ورو یې سرعت زیاتېږي او هدف ته نژدې یې سرعت ورو ورو کمېږي، ترڅو ودرېږي. دا ډول حرکت ته نامنظم مستقیم الخط حرکت وايي.

پوښتنې



۱. که چیرې یوه تیره له لور ځای څخه راخوشې کړو، دهغې د حرکت مسیر به څه ډول وي، ولې؟
۲. منظم مستقیم الخط حرکت څه ډول حرکت دی؟ شرحه یې کړئ.
۳. نامنظم مستقیم الخط حرکت کوم ډول حرکت دی؟

اووم خپرکی

د ساري ناروغيو لاملونه او ډولونه



د اوبو ککړتيا



موخې



۱. د ککړو اوبو په مفهوم او پر روغتيا باندې يې داغېزو په اړه پوهېدل،
۲. له روغتيايي او صحي اوبو څخه د ککړو اوبو توپير،
۳. د اوبو له ککړېدو څخه مخنيوی کول،
۴. د ککړو اوبو د زيانونو درک کول.

فعاليتونه



- لومړۍ ډله: په خپلوکې سره مشوره وکړئ او هغه لارې چارې پيشنهاد کړئ چې اوبه له ککړېدو څخه خوندي کوي.
- دويمه ډله: له يو بل سره خبرې وکړئ چې ککړې او ناولې اوبه د کومو ناروغيو د خپرېدو او ليرېدو لامل کيدای شي؟

ستاسو له نظره کوم شيان د اوبو د ککړېدو سبب کېږي؟
 ستاسو په فکر د خوړ، ويالو او سرلوڅو څاه گانو او به د نل او بمبې له اوبو څخه څه توپير لري؟
 هر هغه شی چې په اوبو کې د انسانانو، حیواناتو (څارويو) او نباتاتو روغتیا ته زیان ورسوي د اوبو د ککړېدو سبب کېږي. دې ډول اوبو ته ککړې اوبه وايي.

ککړې اوبه ناولی رنگ، بوی او خوند لري. هغه کیمیاوي او زهري مواد چې له کارخانو او توليدي صنايعو او هغه کیمیاوي او طبيعي سرې چې له فارمونو او کرنيزو ځمکو څخه له اوبو سره يو ځای کېږي د هغو د ککړتيا سبب کېږي. کله چې انسان له دې ډول اوبو څخه د څښلو، د بدن، جامو، میوو، سبو، لوشو او نورو د پرېمنځلو لپاره گټه واخلي په ډول، ډول ناروغیو، لکه: کولرا، وچکۍ (محرقة)، نس ناستی، پېچيش او نورو اخته کېږي. د نس ناستی او کولرا د خپرېدو خورا عمده لامل له ککړو او غیر روغتیايي اوبو څخه گټه اخېستل دي، نو کله چې روغتیايي اوبه نه پیدا کېږي له ایشول شویو اوبو څخه دې گټه واخېستل شي.



د اوبو له ککړېدو څخه مخنیوی


د رودونو، ویالو او څاه گانو په اوبو کې د ناولتیا له اچولو څخه دې ډډه وشي.
 ککړې اوبه باید کوهیانو، ویالو او رودونو ته نژدې ونه غورزول شي.
 بیت الخلا باید د اوبو له سرچینو څخه لرې جوړه شي.

پوښتنې



۱. ککړې اوبه کوم ډول اوبه دي؟
۲. اوبه څنگه ککړېږي؟
۳. کوم ډول ناروغی د ککړو اوبو له څښلو څخه را منځته کېږي؟
۴. د اوبو له ککړېدو څخه باید څنگه مخنیوی وکړو؟

د خوړو ککړتيا



موخې



۱. د خوړو د ککړتيا د لاملونو پېژندل،
۲. د پاکو او روغتيا يي خوړو له ناپاکو او میکروبي خوړو سره توپير کول،
۳. د ورستو او شپينيو (د شپې څخه پاتې) خوړو د زيانونو درک کول.



فعالیتونه



- لومړۍ ډله دې په خپلو کې بحث وکړي که چېرې پاخه شوي خواړه په ازاده هوا کې بې سرپوشه کېښودل شي، د انسان په روغتيا څه اغېزه لري؟
- دويمه ډله دې د ناولو خوړو او د هغو د ناوړو اغيزو په هکله سره بحث او خبرې وکړي.
- درېمه ډله دې په دې هکله بحث وکړي چې خواړه د څه ډول ناروغيو په مېکروب باندې ککړېږي؟

ستاسو په فکر د ناپرمینخل شویو میوو او سبو خوړل کومې ناوړه اغیزې لري؟ ولې د ناروغ پاتې شوي خواړه باید ونه خوړل شي؟ هغه خواړه چې په خاورو، دوړو، د ساري ناروغیو په میکروبونو او زهري موادو ککړ شي غیر روغتیايي خواړه ورته ویل کېږي. د ککړو خوړو لاملونه خاوره، دوړې، مچ، میری، مورک، پېشو اونور دي چې په خوړو کې د ساري ناروغیو د میکروبونو د لېږدوني سبب کېږي. شپني او د زیاتې مودې پاتې شوي خواړه خرابېږي، رنگ، بوی او خوند یې بدلون مومي. پاک خواړه د روغتیا لپاره ګټور دي. ککړ خواړه د نس ناستی، پیچش، کولرا، وچکي (محرقة)، توبرکلوز (نري رنځ) او نورو ناروغیو د رامنځته کیدو سبب کېږي. پاخه او پاک خواړه باید په پاکو لوبڼو کې په پاکو لاسونو وخورل شي. اضافي خواړه باید په پاکو او سترېلو لوبڼو او په ساړه او محفوظ ځای کې وساتل شي. سابه او میوې باید په هغو اوبو چې کلورین او یا د خوړو مالګه ولري پاک پرمینخل شي او بیا وخورل شي. په ساري ناروغیو باندې د اخته کسانو د پاتې شوی خواړه، څخه ګټه وانخلي.




د بازاری خوړو د خوړلو څخه ډډه وشي.

پوښتني



۱. د خوړو د ککړتیاوو د لاملونو نومونه واخلي؟
۲. د ککړو خوړو له خوړلو څخه کومې ساري ناروغی رامنځته کېږي؟
۳. د خوړو له ککړیدو څخه څرنگه مخنیوی کیدی شي؟

د هوا ککړتيا



موخي

۱. د هوا د ککړېدو په لاملونو پوهېدل،

۲. د پاکې او ککړې هوا ترمنځ د توپيرونو بيانول،

۳. د ککړې هوا زيانونه درک کول.

- فعاليتونه**
- د زده کوونکو لومړۍ ډله دې ووايي چې په گڼ ميشتو سيمو او ښارونو کې چېرته چې زيات موټرونه چلېږي، هوا څنگه وي؟ خپلې نظريې سره شريکې کړئ.
 - د زده کوونکو دويمه ډله دې دهغه کلي هوا چې له ښار څخه لرې پروت دی، د گڼ ميشته ښار له هوا سره پرتله کړي او خپلې نظريې دې په ټولگي کې بيان کړئ.

ستاسو په نظره کوم ډول هوا ته ککړه هوا وايي؟
هغه هوا چې خاورې، دوړې، لوگي، میکروبونه، زهري غازونه ککړ شيان ولري، د انسانانو او نورو موجوداتو د روغتيا لپاره زيانمنه وي، د ککړې هوا په نامه يادېږي.

هوا په بېلابېلو طريقو ککړه کېږي:

- د باد په وسيله په هوا کې دخاورو او دوړو خپرېدل،
- په هوا کې د لوگي او مضره غازونو خپرېدل چې د سون موادو، لکه ډبروسکرو، تيلو، لرگيو او نورو څخه چې په صنعتي کارخانو، موټرونو، ماشينونو او وکرونو کې د غذايي موادو د پخلي او نورو د سوزولو له امله توليدېږي.
- د هوا ککړتيا په انسانانو، حيواناتو او نباتاتو کې د بېلا بېلو ساري ناروغيو د رامنځته کيدو سبب کېږي.

د هوا له ککړېدو څخه مخنيوی

- الف: د چاپيريال د زرغونتيا لپاره د مشرو او غير مشرو ونو، گلانو او بېلا بېلو نباتاتو کينول.
- ب: په ښارونو کې له ډيزلي وسايطو څخه گټه نه اخېستل،
- ج: له کارخانو څخه د ډېرو لوړو نلونو په وسيله د لوگيو ايستل،
- د: له ښار څخه لرې د توليدي موسسو او کارخانو ودانول،
- ه: په کورونو او بندو ځايونو کې د سگرتو، چلمو، چرسو او ترياکو لوگي هوا ککړ وي او د تنفسي ناروغيو د رامنځته کيدو سبب کېږي. له دې امله د سگرت، چلم، چرسو او ترياکو له څکولو څخه بايد ډډه وشي.





پوښتنې



۱. د هوا د ککړتیاوو د لاملونو نومونه واخلئ.
۲. د هوا له ککړېدو څخه څه ډول مخنیوی کیدای شي؟
۳. د ککړې هوا زیانونه کوم دي؟

نس ناستی او نسخوری (پیچش)



موخې



۱. د نس ناستې او نسخوري ناروغيو لاملونه او علامې پېژندل،
۲. د نس ناستې او د نسخوري له ناروغيو څخه ځان ژغورنه او حفظ الصحې ته پاملرنه کول،
۳. د شخصي حفظ الصحې اهميت درک کول.

فعالیتونه



- د زده کوونکو یوه ډله دې د نس ناستې او پیچش د علامو په هکله سره بحث وکړي چې څه شی دی؟
- د زده کوونکو بله ډله دې په دې هکله بحث او خبرې وکړي چې د نس ناستې او نسخوري ناروغي څرنگه رامنځته کېږي؟
- د زده کوونکو دریمه ډله دې له یو بل سره له مشورو وروسته بیان کړي چې د نس ناستې او نسخوري له ناروغو سره باید څه ډول مرسته وشي؟

نس ناستی او نس خوړی څه ډول ناروغی دي؟
 څه وکړو چې د نس ناستې او نسخوړي په ناروغیو باندې اخته نشو؟
 نس ناستی او نسخوړی د هضمي سیستم د ساري ناروغیو له جملې څخه دي چې د بدن د اوبو د ضایع کېدو سبب کېږي.
 ددې ناروغی لامل بکتیریا او امیب (خورا کوچني میکروسکوپي موجودات) دي.
 د نس ناستې او نسخوړي ناروغی د ککړو غذايي موادو او اوبو په وسیله خپریږي.
 د چاپېریال او شخصي روغتیا ساتنې نه مراعاتول د نس ناستې، نسخوړی او نورو مرضونو د را منځته کیدو سبب کېږي.
 د نس ناستې او نسخوړي په ناروغیو له اخته کیدو څخه د ژغورنې په منظور لاندې ټکي باید مراعات شي:

د خوړو له تیارولو څخه مخکې لاسونه او لوبښي په صابون او اوبو ښه پرېمنځئ.
 د هر وار رفع حاجت څخه وروسته لاسونه په اوبو او صابون سره پرېمنځئ!
 د حاجت رفع کولو لپاره دې تل له بیت الخلا څخه کار واخېستل شي.
 په نس ناستې او نسخوړي باندې اخته کسان باید د ډاکترانو ترڅارنې او درملنې لاندې ونیول شي.



په نس ناستې باندې اخته ناروغ دې روغتون او ډاکتر ته تر رسولو پورې گرم مایعات او د ORS محلول ورکړل شي.
 د ORS محلول جوړول: په کور کې د ORS محلول په لاندې ډول جوړېږي:
 د چایو څښلو یوه کاشوغه د خوړو مالگه، اته کاشوغې بوره، په څلورو گیلاسونو جوش اوبو کې حل او بیا دې سوړشی، د ORS محلول ترې جوړېږي.

پوښتنې

۱. کوم لاملونه د نس ناستې او نسخوړي سبب کېږي؟
۲. په نس ناستې او نسخوړي باندې له اخته کیدو څخه څه ډول مخنیوی کولی شو؟

وچکی (محرقة)



موخي



۱. د محرقې د ناروغۍ په علامو پوهېدل،
۲. د محرقې په ناروغۍ له اخته کېدو څخه ځان ساتنه،
۳. په محرقة باندې د اخته کېدو د مخنيوي لپاره د حفظ الصحي مراعاتول.

فعالیتونه



- د زده کوونکو لومړۍ ډله دې سره بحث وکړي او ودې وايي چې ایا کوم وخت د هغوی د کورنۍ له غړو څخه څوک د وچکۍ په ناروغۍ باندې اخته شوي دي؟ د هغه د روغېدو لپاره یې څه کړي دي؟
- دویمه ډله دې له بحث او خبرو څخه وروسته ولیکي چې کوم شيان د وچکۍ په ناروغۍ باندې د اخته کېدو سبب کېږي؟
- د زده کوونکو دریمه ډله دې د وچکۍ ناروغۍ د مخنيوي او له هغه څخه د وقایې په هکله خپلې نظرې بیان کړي.



ايا د وچکي ناروغی نوم مو کله اوریدلی دی؟
 ايا داسې شوک مو لیدلی چې په وچکي اخته
 وي؟ په هغه کې کومې نښې وینئ؟
 وچکي يوه ساري ناروغي ده چې د دې ناروغی
 لامل يو ډول بکتريا ده.
 ددې ناروغی د میکروبونو سرچينه د ناروغ شخص
 غایطه مواد، ککړې اوبه، ککړې غذايي مواد، ککړې او
 خوسا میوې او سابه دي چې دغه مېکروبونه د مچانو
 په وسیله روغو کسانوته لېږدول کېږي.

که چیرې ناروغ شخص د حاجت له رفع کیدو څخه وروسته خپل لاسونه په اوبو او صابون پاک
 ونه مینځي او د خوړو په لوبنو کې لاس ووهي، د وچکي میکروب لېږدوي چې په دې ناروغی
 باندې د نورو د اخته کیدو سبب کېږي.

د ناروغی نښې:

دوامداره تبه، سرخوړی او سرگیچی.

بېحالي، د خولې د تریخوالي احساس، بې اشتهايي او قبضیت.

د پوستکي پرمخ د سور رنگو داغونو پیداکیدل.

د وچکي د ناروغی وقایه:

د څښلو له روغتیايي او پاکو اوبو څخه گټه اخیستل.


له خوړلو څخه مخکې د کلورین او یا د مالگې د محلول په وسیله د میوو او سبو پرمینځل.

په کورونو او پخلنځي کې د مچانو له ننوتلو او په خوراكي توکو باندې د هغوی له کېناستلو

څخه مخنیوی.

د غذا له خوړلو څخه مخکې او د حاجت له رفع کیدو څخه وروسته په اوبو او صابون د لاسونو

پرېمېنځل . د وچکۍ ناروغ بايد په خپل سر درملنه ونه کړي، بلکې ژرتر ژره ډاکټر او روغتون ته ولېږدول شي او تجویز شوي درمل په منظم ډول تطبیق شي.



پوښتنې



۱. وچکۍ کوم ډول ناروغي ده او نښې يې څه شی دی؟
۲. وچکۍ روغو کسانو ته څه ډول لېږدول کېږي؟
۳. کومو ټکو ته پام وکړو چې د وچکۍ په ناروغۍ اخته نه شو؟

کولرا



موخې



۱. د کولرا او د هغې علامې او نښې (اعراض) د یوې ساري ناروغۍ په توګه پیژندل،
۲. په کولرا ناروغۍ د اخته کېدو مخنیوی او وقایه،
۳. په کولرا ناروغۍ د نه اخته کېدو او مخنیوي لپاره د حفظ الصحې مراعاتول.

فعالیتونه



- د زده کوونکو لومړۍ ډله دې سره بحث وکړي او خپلې نظریې دې بیان کړي چې د کولرا ناروغي له څه شي څخه رامنځته کېږي؟
- د زده کوونکو دویمه ډله دې د بحث او خبرو په ترڅ کې د کولرا او نس ناستې نښې او علامې او اعراض سره پرتله او خپلې نظریې دې بیان کړي.

ستاسو په نظر کولرا کوم ډول ناروغي ده؟ ايا له دې ناروغي چې د وبا په نامه يادېږي، څه ډول ځان ساتلی شو؟

کولرا يا وبا يوه ساري ناروغي ده چې لامل يې يو ډول بکتریا ده. د کولرا ناروغي دهغو اوبو او غذايي موادو له خوړلو څخه رامنځته کېږي چې د کولرا په میکروب ککړ شوي وي.

دا ناروغي اکثره په گرمو او وچو موسمونو کې رامنځته کېږي. د کولرا ناروغي کله په انفرادي او کله په ډله ييزه توگه خپرېږي.

د کولرا د ناروغي نښې او علامې:

۱. د ناروغي په پيل کې زياتې کانگې،
۲. له کانگو سره يو ځای نس ناستی،
۳. د گيلې درد،
۴. له بدن څخه د زياتو اوبو له لاسه ورکول،
۵. د خولې له وچوالي سره سخته تنده، د خولو او تشو ميتيازو کموالی.
۶. د وينې د فشار تپتوالی.


د کولرا له ناروغي څخه ځان ساتنه:

له پاکو اوبو څخه گټه اخيستل. که چيرې پاکې اوبه موجودې نه وي، له ايشول شويو اوبو څخه دې


گټه واخيستل شي.



د ځان، غذايي موادو، هستوگنځي او لوبښو پاک ساتنې ته جدي پاملرنه. له بيت الخلا څخه کار اخيستل. له ککړو او سرلوڅو خوړو څخه گټه نه اخيستل.



له خوړلو څخه مخکې په سمه توګه د میوو او سبو پرېمینځل.
په کولرا ناروغۍ باندې اخته ناروغ ته د زیاتو مایعاتو ورکول او ژر تر ژره روغتون ته لېږدول.




پوښتنې



۱. کولرا کوم ډول ناروغي ده او څنگه رامنځته کېږي؟
۲. د کولرا ناروغۍ نښې او علامې څه شی دي؟
۳. د کولرا په ناروغۍ د اخته کیدو څخه څنگه مخنیوی وکړو؟

نری رنځ یا توبرکلوز



موخې



۱. د نري رنځ په ناروغۍ او د هغې په اعراضو او نښو پوهېدل،
۲. د ناروغۍ خپرېدل او مخنيوي د لارو چارو بيانول،
۳. د توبرکلوز ناروغۍ د وقایې اهمیت درک کول.

فعالیتونه



- د زده کوونکو لومړۍ ډله دې سره بحث وکړي چې آیا داسې څوک یې لیدلی دی چې په نري رنځ اخته وي او کومې علامې په هغه کې لیدل کېږي.
- د زده کوونکو دویمه ډله دې سره بحث وکړي او بیان دې کړي چې دا ناروغي له ناروغ شخص څخه روغوکسانو ته څه ډول لېږدول کېږي؟
- د زده کوونکو دریمه ډله دې په دې هکله سره بحث او خبرې وکړي، که چیرې څوک د نري رنځ په ناروغۍ اخته وي، له کوم ډول لارو چارو څخه کار واخیستل شي چې نوموړې ناروغي له ناروغ شخص څخه نورو ته ونه لېږدول شي؟

ایا داسې څوک مو لیدلی چې په دوامداره توګه توخې ولري؟ علت یې څه شی دی؟
ستاسو په نظر ایا توخل د ناروغۍ د خپریدو سبب کیدای شي؟
نری رنځ یوه ساري ناروغي ده چې لامل یې یوډول بکتريا ده.

کله چې د انسان بدن ته دا میکروب داخل شي، په نري رنځ اخته کېږي. په نري رنځ اخته کسان تل د پرنجېدو او پوځېدو په اثر په هوا کې زیات میکروبیونه خپروي چې نور وگړي په دې ناروغۍ اخته کوي.

د ناروغۍ خپرېدل د تنفسي سپستم له لارې خورا زیات عمومیت لري چې د سږو د توبرکلوز سبب کېږي. د سږو توبرکلوز د ناروغ د خراشکي د خپرېدو په وسیله د باندې ووځي. د دغو کسانو خراشکي باید وسوزول شي او یا هم خښ کړای شي.

روغ کسان له ناروغو کسانو سره د مستقیم تماس له امله په دې ناروغۍ اخته کېږي. د سږو توبرکلوز د خپرېدو بله لاره د هغو دوو تنفس کول دي چې د نوموړې ناروغۍ میکروب په کې موجود وي. دا میکروب په خاورو کې پاتې کېدای شي، نو ځکه خاورې او دورې د توبرکلوز د ناروغۍ له خطر څخه ډکه سرچینه بلل کېږي.

د ناروغۍ علامې:

۱. تل د ستړیا او کمزورتیا احساس کول،

۲. د بدن د وزن له لاسه ورکول،

۳. د شپې له پلوه له خوږې سره یوځای تبه،

۴. د بدن د فشار بدلون، پوځی او بې اشتهايي او د گیډې د وضعې خرابوالی.

د توبرکلوز له ناروغۍ څخه ځان ساتنه:

د ناروغ کوټه، د خوب بستره او لوبښي دې د کورنۍ له نورو غړو څخه جلا کړل شي.

د ناروغ کوټه باید د لمر خواته وي او بستره یې په منظمه توګه لمر ته کیښودل شي او لوبښي یې تعقیم کړي شي. د لمر وړانګې د نري رنځ میکروب له منځه وړي.

ناروغ د ډاکټر له لارښوونې سره سم تجویز شوي درمل باید په اوږدو مودو کې په منظم ډول تطبیق کړي. د نري رنځ واکسين (B.C.G) کارول په ځانګړې توګه په ماشومانو کې د نري رنځ له اخته کېدو څخه مخنیوی کوي.

که چیرې مور ناروغه وي د شیدو ورکولو په وخت کې باید له ماسک څخه کار واخلي، ترڅو په دې ناروغۍ اخته نشي.

د غوا شېدې دې له خوړلو څخه مخکې وایشول شي.


پوښتني



۱. د نري رنځ ناروغي کوم ډول ناروغي ده او کومې نښې او علامې لري؟

۲. نری رنځ څرنگه خپرېږي او په کوم ډول له هغه څخه ساتنه کېدای شي؟

والگي (زکام)



موخي



۱. د والگي يا ريزش اعراض او نښې پېژندل،
۲. د والگي يا رېزش د ناروغۍ خپرېدل او مخنيوی بيانول،
۳. د والگي له ناروغۍ څخه ځان ساتنه.

فعالیتونه




- د زده‌کونکو لومړۍ ډله دې سره بحث وکړي او ودې وايي چې کله د هغوی د کورنۍ کوم غړی د والگي په ناروغۍ اخته شوی دی؟ او وروسته څرنگه روغ شو؟
- د زده‌کونکو دویمه ډله دې له بحث او خبرو څخه وروسته د والگي ناروغۍ اعراض او علامې بیان کړي.
- د زده‌کونکو درېمه ډله دې د والگي د مخنيوي په هکله بحث سره وکړي او خپلې نظریې دې سره شریکې کړي.

والگي څه ډول ناروغي ده او په څه ډول له ناروغ څخه روغ وگرږي ته لېږدول کېږي؟
 والگي يازکام ساري ناروغي ده چې د پوزې د سوزيدو او د مايعاتو د بهېدو او پرنجېدو سره مل وي او لامل يې يو خورا کوچنی موجود دی چې د والگې د وېروس په نامه يادېږي.
 انسان د هوا د چېک بدلون (له سړو څخه تودو ته او له تودو څخه سړو ته) له امله اکثره په والگي باندي اخته کېږي.
 د والگې ناروغي له ناروغ څخه د نژدې خبرو او ناستې ولاړې له لارې روغو کسانو ته لېږدول کېږي.
 همداشان د ناروغ د لوبښو، دستمال او بستري د گډ کار اخېستني څخه هم نوموړي ناروغي لېږدول کېږي.
 د ناروغي علامې:

۱. له پرله پسې پرنجيدو څخه وروسته له سترگو او پوزې څخه اوبه بهيدل او د پزې بنديدل،
 ۲. د ناروغي د لامل د فعاليت لپاره د شرايطو د چمتو کيدو په صورت کې په ناروغ کې تبه او پوڅې هم ليدل کېږي.
 ۳. په ځينو نورو کې د ستوني درد، سرخوړی، بيحالي او د بدن درد هم ورسره مل وي.
- د والگي له ناروغي څخه ځان ساتنه:
 په سړو موسمونو کې د بدن تود ساتل.



د ناروغ له لوبښو، دستمال او بستري څخه بايد کار وانه خېستل شي. د ناروغ د پاتې شوو خوړو له خوړلو څخه ډډه وشي.
 د ناروغي د خپرېدو د مخنيوي لپاره بايد ناروغ د پوڅېدو او پرنجېدو په وخت کې خپلې خولې او پوزې ته دستمال ونيسي او هم د ناروغ د کوټې کرکې کله کله خلاصه شي ترڅو د تازه هوا په داخلېدو سره يې هوا بدله شي.
 - ناروغ ته بايد د گرمو مايعاتو د ورکولو ترڅنگ مطلق استراحت ورکړل شي چې ژر روغ شي.



پوښتنې

❓

- ۱- والگي کوم ډول ناروغي ده؟
- ۲- يوا انسان څه وخت په دې ناروغي اخته کېږي؟
- ۳- د ناروغي علامې کومې دي؟

د ناروغيو له خپرېدو څخه مخنيوی



موخې



۱. د ناروغيو د خپرېدو د مخنيوي په لارو چارو پوهېدل،
۲. د ځان او چاپيريال روغتيا ساتنه په پام کې نيول،
۳. د حفظ الصحي اهميت درک کول.

فعاليتونه



- د زده کوونکو لومړۍ ډله دې په دې هکله خبرې وکړې چې روغ کسان د هغو ساري ناروغانو په وړاندې کوم مسوليتونه لري چې د هغوی ناروغي نوروته ونه لېږدول شي.
- د زده کوونکو دويمه ډله دې په دې باندې خبرې وکړې چې په ساري ناروغيو اخته کسان د روغو کسانو په وړاندې څه مسؤليت لري؟
- د زده کوونکو درېمه ډله دې له بحث او خبرو څخه وروسته وليکي چې د ساري ناروغيو له خپرېدو څخه څرنگه مخنيوی کولی شي.

ستاسو له نظره د ځان او چاپیریال حفظ الصحه څه ډول مراعات کړو، تر څو ناروغ نه شو؟
ځان ساتل او له ساري ناروغیو څخه ډډه کول زموږ د ستر لارښود حضرت محمد (صلی الله علیه
وسلم) لارښوونه ده.

د ناروغی د خپریدو د مخنیوي لپاره باید لاندې ټکي په پام کې ونیول شي:
شخصي او د چاپیریال روغتیا ساتنه باید په کلکه مراعات شي.
د څښلو له روغتیايي اوبو څخه باید گټه واخیستل شي.
خوله او غاښونه د غذا له خوړلو څخه وروسته او له ویده کیدو څخه باید مخکې پرېمنځل شي.
خپل نوکان په ټاکلي وخت پرې کړئ، ځکه اوږده نوکان د ناروغیو د میکروبونو د لېږدونې سبب
کېږي.

د خپلې پوزې او خولې (عرق) د پاکولو لپاره تل له پاک دستمال څخه گټه واخلي.
د حاجت له رفع کیدو څخه وروسته خپل لاسونه په اوبو اوصابون پرېمنځئ.
کثافات له هستوگنځي څخه لرې په مناسبو ځایونو کې واچوئ.
د کوټي هوا په وار وار تبدیله کړئ او د مچانو له ننوتو څخه د مخنیوي لپاره په کرکيو او دروازو کې
جالی وځړوئ.

د ناروغانو د پوښتنې په وخت کې روغ شخص باید زیاته موده د ناروغ ترڅنگ پاتې نه شي.
ماشومان باید د ناروغ پوښتنوته یونه وړل شي.

پوښتنې

۱. ناروغي څرنگه ليردول کېږي؟
۲. د ناروغيو له خپریدو څخه څرنگه مخنیوي وکړو؟
۳. د حفظ الصحې مراعات کول څه اهمیت لري؟

اتم خپرکی



نشہ یی توکی اوزیانونہ یی



نشہ یی توکي




موخي



۱. د نشہ یی توکو د استعمال په علت او د هغوی په ناوره اغېزو پوهېدل،
۲. د نشہ یی توکو زیانونه بیانول،
۳. د نشہ یی توکو د استعمال او زیانونو مخنیوی.

فعالیتونه



- د زده کوونکو یوه ډله دې د نشہ یی توکو په هکله سره بحث او خبرې وکړي او اصلي سرچینې دې بیان کړي.
- د زده کوونکو دویمه ډله دې په نشہ یی توکو باندې د روږدي کېدو په علت او د هغو په اغېزو بحث او خبرې وکړي.
- د زده کوونکو دریمه ډله دې د نشہ یی توکو د ناورو او نامطلوبو اغیزو په باب بحث او د هغو په هکله دې خپل احساس بیان کړي.

ستاسو په نظر ولې انسانان نشه يې توکو ته مخه کوي؟

د نشه يې توکو د ناوړو اغېزو په هکله څه فکر کوئ؟

د نشه يې توکو بېلابېل ډولونه چې په ډول ډول شکلونو، لکه: دودول، خوړل، څښل، زرق کول يا نورو توکوسره په مخلوط ډول کارول کېږي او په روږدو شوو کسانو باندې بدني او روحي ناوړه او نامطلوبه اغېزه کوي.

الکولي څښاک چې د نشه يې توکو له جملې څخه دي د دماغ پر عصبي سيستم باندې ناوړه اغېزه کوي او د بدن او دماغي سيستم د بېلابېلو فعاليتونو د خرابوالي سبب کېږي. له دې امله د اسلام مبین دين چې ټول اساسات يې په علمي بنسټونو باندې ولاړ دي، د خپلو حکيما نه ارشاداتو په وسيله ټول نشه يې توکي حرام بللي دي، نو ځکه د ټولني ټولو افرادو، خصوصاً ځوانانوته چې د هېواد جوړوونکی ځواک دی، لازم دي چې د نشه يې توکو له کارولو څخه ځانونه وژغوري، ځکه چې د بدن په جسمي او رواني روغتيا باندې ناوړه اغېزه را منځته کوي.

پوښتنې



۱. نشه يې توکي کومې ناوړې پېښې رامنځته کوي؟

۲. د اسلام په مبین دين کې نشه يې توکي، په کومو دليلونو منع او حرام بلل شوي دي؟

په بدني روغتيا باندې د نشه يي توکو نا وړه اغيزې



موخې



۱. د بدن په بېلابېلو فعاليتونو باندې د نشه يي توکو په ناوړه او نامطلوبه اغېزو پوهېدل،

۲. د نشه يي توکو له استعمال څخه ځان ساتل،

۳. په جسمي روغتيا باندې د نشه يي توکو د ناوړه اغېزو درک کول.

فعاليتونه



• د زده کوونکو يوه ډله دې د هغو کسانو د روغتيايي اوضاع په هکله سره بحث وکړي، کوم چې په ټولنه کې په نشه يي توکو باندې روږدي شوي دي.

• د زده کوونکو دويمه ډله دې د هغو کسانو په روغتيايي اوضاع باندې بحث وکړي، کوم چې په نشه يي توکو روږدي نه دي او د لومړي ډلې د نظر يو سره پرتله کړي.

ستاسو په نظر آیا هغه کسان چې په نشه یې توکو روږدي دي، کولی شي خپلې دندې په ښه توګه ترسره کړي؟

نشه یې توکي او ډولونه یې د هغو ناوړو او نامطلوبو اغیزو له امله چې د انسان د بدن په بېلابېلو برخو باندې اچوي. انسان له انساني لارې څخه بې لارې کوي او انساني ضد عملونو، لکه: درواغو، غلا، دوکه کولو، وژلو، ظلم، زیان رسولو، لټی او د انساني کرامت ضد نورو عملونو خواته یې پرمخ بیایي.

نشه یې توکي په عصبي مرکزي سیستم او ددې سېستم په هغه برخه کې چې د بدن د بېلابېلو غړو د فعالیتونو د کنترول مسؤلیت په غاړه لري، ناوړه اغیزه کوي د مثال په توګه د ځینو مخدره موادو کارول پر معدې ناوړه اغیزه کوي او قبضیت را منځته کوي.

یو ډول نشه یې توکي چې په چلم، سګرټو او نورو کې د ځکولو په څېر کارول کېږي، په عصبي او تنفسي سیستمونو باندې ناوړه اغیزه کوي، نوڅکه ټولو مسلمانانو، په تېره بیا کمکیو ځوانانو ته لازمه ده چې د بدن د ښې روغتیا لرلو لپاره ځان په دې توګه وساتي چې د هغه په زیانونو باندې پوه شوي وي او د مخدره توکو له کارولو، د روږدو کسانو د مجلسونو له ګډون، ګرځېدو او ناستې څخه په کلکه ډډه وکړي او له هغو څخه ځان لرې وساتي.

پوښتنې



۱. نشه یې توکي د بدن په روغتیا او سلامتیا باندې کومه ناوړه اغیزه لري؟
۲. نشه یې توکي د هضم په عملیه باندې څه اغیزه لري؟
۳. کوم ډول نشه یې توکي د انسان پر عصبي او تنفسي سیستم ناوړه اغیزه لري؟

په رواني روغتيا باندې د نشه يي توکو ناوړه اغيزې



موخې



۱. په رواني روغتيا باندې د نشه يي توکو په ناوړو اغيزو پوهېدل،
۲. په رواني روغتيا باندې د نشه يي توکو د بدو اغيزو زيانونه بيانول،
۳. په رواني روغتيا باندې د نشه يي توکو بدې اغيزې درک کول.

فعاليتونه



- د زده کوونکو يوه ډله دې په نشه يي توکو د روږدو شوو کسانو د کړو وړو په هکله بحث وکړي.
- د زده کوونکو دويمه ډله دې په نشو باندې د غير روږدو کسانو د رواني روغتيا په هکله بحث او خبرې وکړي او د روږدي کسانو د رواني روغتيا سره پرتله وکړي.

په رواني لحاظ په نشه يي توکو باندې د روږدو شوو کسانو په هکله څه نظر لری؟
د مخه وویل شول چې نشه يي توکي زهري، بيهوشه کوونکی، بې حس کوونکی، فلج کوونکی،
خوب راوړونکی او سستوونکی (کسل توب) خاصیت لري چې روږدي کسان هغه د لوگي، خوړلو،
تزریق کولو او نورو ډولونو په ذریعه اخلي.

نشه يي توکی د دماغی فعالیتونو د بنکیل کیدو سبب او د هغه کنترول د بدن په غړو باندې
کمپري، لکه: ژبه، سترگې، غوږونه، زړه، گیډه، کولمې او نور د اعصابو د کنترول د نه موجودیت په
اثر خپلې دندې په ښه توگه نشي ترسره کولی، نوځکه د بدن د غړو حرکتونه غیر عادي او ناموزون
معلومېږي او شخص ته عجیبه څیره ورکوي.

هغه کسان چې په نشه يي توکو او الکولي مشروباتو روږدي وي، د نشې او مستی په حالت کې له
ځانه دوستي، ملگرتیا، شهامت او وفاداري ښکاره کوي، خو د نشې د حالت په پای کې هیڅ راز ژمنه
په کې نه لیدل کېږي، دا کار د هغه د اعتماد د نشتوالي سبب گرځي.

په نشه يي توکو روږدي کسان د دماغی کنترول د ښکېلتیا له امله په رواني بېلابېلو ناروغيو اخته
کېږي او د تفکر او تعقل ځواک له لاسه ورکوي او د ژوند د مسایلو د حل کولو لپاره ځان کمزوری
احساسوي. د ټولني ټولو وگړو، په تیره بیا ځوانانو او تنکیو ځوانانو ته لازم دي چې ځان او خپل خلک
له دې لویې بلا څخه وژغوري.

پوښتنې



۱. نشه يي توکي په روږدو شوو کسانو کې کومې روحي ناوړه اغیزې رامنځته کوي؟
۲. په روږدو کسانو کې د تصمیم نیولو ځواک څرنگه وي؟

په نشه يې توکو باندې له روږدي کېدو څخه مخنيوی



موخې



- ۱- په نشه يې توکو د روږدي کېدو د مخنيوي په لارو چارو پوهېدل،
- ۲- په نشه يې توکو له روږدي کېدو څخه ځان ساتل،
- ۳- په نشه يې توکو د روږدي کېدلو د مخنيوي لپاره د لويانو، مشرانو او ښوونکو لارښوونې عملي کول.

فعالیتونه



- د زده کوونکو یوه ډله دې په نشه يې توکو کې د روږدي کېدو د مخنيوي د لارو په هکله بحث او خبرې وکړي.
- د زده کوونکو دویمه ډله دې د روږدي کېدو د مخنيوي لپاره د مور او پلار، ښوونکو او ملگرو د لارښوونې په اغېزو باندې د فکر تبادله وکړي.
- په دې هکله د اسلام د مبین دین اوامرو او نواهیو باندې د عمل کولو په اړه خبرې وکړي.

په نشه يې توکو کې د روږدې کيدو د مخنيوی په هکله څه نظر لرئ؟
د اسلام د مبین دین د تبلیغ او لارښوونو له لارې په مخدره توکو باندې له اخته کېدو څخه
مخنيوی کېدای شي.

د ژوندانه له کړاوونو د مخامخ کېدو په صورت کې دې د خپل خیال د آرامولو او د خپل نفس د
باور په منظور له خپلو پلرونو او میندو، ښوونکو او د باور وړ ملگرو سره مشوره وکړي.

پلرونه، میندې او ښوونکي دې په نفس باندې د هغوی د باور وړ شخصیتونو د ودې او سالمې
روزنې لپاره هڅه وکړي، چې د ژوندانه د کړاوونو او نا خوالو او د چاپیریال د لاملونو په وړاندې له
ځانه مقاومت وښيي او ژر کمزوری او تسلیم نه شي.

هیڅوک، په تیره بیا ځوانان باید د ډاکتر له مشورې او لارښوونې پرته هیڅ ډول درمل ونه خوري.
پلرونه، میندې او ښوونکي دې تر خپلې وسې پورې هڅه وکړي چې د ځوانانو په وړاندې د
سگرت او داسې نورو نشه يې توکو له کارولو څخه ډډه وکړي.

د نیشه يې توکو د زیانونو په هکله دې د ښوونیزو روڼیزو موسسو له خوا وړاندې شوي معلومات
عملي کړي.

ځوانان دې د سوداگرو او پلورونکو له خوا د سگرتو او داسې نورو شیانو په هکله له هڅوونکو
شعارونو څخه ډډه وکړي.

پوښتنې





۱. په نشه يې توکو باندې له روږدې کيدو څخه ولې مخنيوی وشي؟
۲. په نشه يې توکو د روږدې کيدو د مخنيوي لپاره د والدينو او ښوونکو مسؤولیتونه څه دي؟

نہم خپرکی

ساینس اود ہنہ اساسی خانگی



ساینس



موخي



- ۱- د ساینس په مفهوم باندې پوهیدل،
- ۲- د ساینس د اساسي څانگو بیانول،
- ۳- په ورځني ژوند کې د ساینس اهمیت درک کول.





فعالیتونه

لومړۍ ډله: خپلو کې د ساینس د معنا او مفهوم په هکله بحث وکړئ.
 دویمه ډله: د ساینس د شعباتو او د هغوی د معرفي په هکله بحث وکړئ.
 دریمه ډله: په ورځني ژوندی د ساینس د اهمیت په هکله بحث وکړئ.

کوم مضمونونه په ساینس پورې اړه لري؟

د تخنیکي بیلابیلې وسیلې د کومې پوهې په مرسته جوړېږي؟

ساینس (Science) په لغت کې له هغې پوهې څخه عبارت دی. خو په اصطلاح کې ساینس له هغه پوهې څخه عبارت دي، چې مشاهدو او په تجربو ولاړ وي.

ساینس په عمومي ډول په دوو برخو ویشل کېږي: الف- ټولنیزې پوهې. ب- طبیعي پوهې.

ټولنیزه پوهې: له هغو اړیکو او تحولاتو څخه عبارت دي چې په ټولنه کې د بشري افراد تر منځ شته دی، لکه تاریخ، جغرافیه، اجتماعیات، اقتصاد، قوانین اونور.

طبیعي پوهه: له هغو پوهې څخه عبارت ده چې په طبیعت او کایناتو کې د رامنځته کېدونکو طبیعي پېښو او حقایقو په هکله بحث کوي او د هغوی تر منځ د اړیکو پلټنه او څېړنه کوي.

طبیعي پوهه په خپل وار په دوو عمده برخو ویشل کېږي: فزیکي پوهه او حیاتي پوهه.

فزیکي پوهه (Physical Science) له هغې پوهې څخه عبارت ده چې په طبیعت کې د غیر ژوندي اجسامو تر منځ د رامنځته کېدونکو حقایقو او پېښو، په هکله بحث او څېړنه کوي. لکه:

فزیک، کیمیا، جیالوجي، فارمسي، نجوم، میتروولوجي (هوا پېژندنه) او نور.

حیاتي پوهه (Biological Science) له هغې پوهې څخه عبارت ده چې د هغو واقعاتو، حقایقو او پېښو او د هغوی تر منځ له اړیکو څخه چې په طبیعت کې په ژونديو اجسامو کې بڼه نیسي، بحث او څېړنه کوي، لکه: بیولوژي، طب، کرنه، ویترنري او د هغوی څانگې. په دې جمله کې د ساینس له ځینو مهمو څانگو څخه په لنډ ډول داسې تعریف کېږي:

فزیک: له هغه پوهې څخه عبارت دی چې د مادې او انرژي او د هغوی له متقابلو اغیزو څخه

بحث او څېړنه کوي.

کيميا: له هغې پوهې څخه عبارت ده چې د مادې د بنسټيزو او دايمي بدلونونو، جوړښت، خاصيتونه او ترکيب څخه بحث او څېړنه کوي.

بيالوژي: له هغه پوهې څخه عبارت ده چې د ژونديو موجوداتو له جوړښت، خاصيتونو او بيلا بيلو د ندو څخه بحث او څېړنه کوي.

څرنگه چې طبيعي پوهې يا ساينس له طبيعي او د چاپيريال له موادو څخه د انسانانو د بنسټيزې اړتياوو د پوره کولو يوه وسيله ده او د بشري افرادو د آسودگي او هوساينې سبب کېږي او په نړۍ کې په اوسني او راتلونکي وخت کې د پرمختگ او پراختيا ژمنه کوي، نو ځکه له ځانگړي ارزښت څخه برخمنه ده. له دې امله د نړۍ بشري هڅې او هلې ځلې د طبيعي پوهې د پراختيا لپاره خورا ارزښتمنې دي.

پوښتنې



- ۱- ساينس څه مفهوم لري؟
- ۲- د ساينس کلمه کومې پوهې ته وايي؟
- ۳- ساينس له کومو عمده څانگو څخه جوړ شوی دی؟
- ۴- ساينس د نړۍ د بشري پرمختگ او پراختيا لپاره څه ارزښت لري؟